

کتابخانه ۲۰۰۷ ع کال

Stori Magazine first year, First Issue! June-July 2007



غزل

چې نظر دې په ټيکه د تور وربل کړم
د جهان بادشاه د خان مخې ته بل کړم
لادما طالع بهتري تر هر چا دي
چې دا هسې کنبليو سترگو ته کتل کړم
د سرو شونډو په شرابو چې بېخود شم
له مستيه رقيبانو ته کنځل کړم
اجابت به يې لاکله تاثير کاندې
چې دعا دې د وصال په مهر تل کړم
چې مې زړه ورپسې سوو، هومره سرپري
چې په مخ يې پرهرونه په چپل کړم
د ښه مخ مينه مې نه درومي له دله
که تل غوږ د ناصحانو په ويل کړم
په درست زړه مې پرهرونه دي خوږپري
په وار وار د هر پرهار دارو، تېل کړم
دا داغونه چې مې سر په زړه پنځوس دي
تر بل کال به يې د عشق له لاسه سل کړم
چا په زور رالره غم نه دی راوړي
و خپل زړه ته يې په خپله راوستل کړم
ازلي مې د غم بخره ده راوړي
غم که نورو لره درومي زه يې خپل کړم
يو ټېکېخت ساعت به وي چې راته غوږ کا
چې په وري يې په فرياد، فرياد ژړل کړم
چې لابههر د ډهليو شته خوشاله!
شه فايده که وران په آه سره کابل کړم

ستوري Stori

خپلواکه، کولتوري او ادبي دوه مياشتنۍ خپرونه

لومړۍ کال، لومړۍ گڼه، جون جولای ۲۰۰۷ م کال

فهرست

سرليک	مخ
پښتو ژبه (اداره)	۱
لږ وخت، ډېر رحمت	۳
د افغانستان د تاريخ په معاصره دوره	۷
د القبا تاريخي شاليد ته لنډه کتنه	۱۳
د يو بل سحر په انتظار	۲۰
ارواښاد ستوري ژبپوه هم و	۲۶
د ډاکټر کبير ستوري د ليکلو اثارو فرهنگي	۳۲
کبير ستوري، د خبر ښکېلو سمبول	۳۶
د پښتو او پښتونولۍ ستوري	۴۰
د پښتونخوا پښتنو ته د ډاکټر کبير ستوري	۴۴
خدمت دې خومره به ما پور دی	۴۸
پرېکړه ليک	۵۱
د ستورو رڼاگانې (شعرونه)	۵۲
په جرمني کې د ارواښاد ستوري يادغونډه	۶۰
جنرال او جنرالان وېژنې	۶۳
د اورمړ قوم پېژندنه	۶۸
نښه ناسته	۷۲
د باغ جوړولو لارې چارې	۷۴
د خاص کونړ د ولسوالۍ د ښوونې روزنې	۷۷

د ستوري استازي

کابل:	عبدالحميد همت
ننګرهار:	شفيع الله تاند
کونړ:	نعمت الله کرياب
پېښور:	ذبيح شفق
جرمني:	نسيم ستوري

د امتياز خاوند

د خاص کونړ ادبي او کلتوري ټولنه

مسوول مدير

عرفان الله کوتوال

مرستيال

هدايت الله حيات

کتابلوی

بصير بيدار ستوري، محمد داود صديقي،
عصمت الله ملنگ، گلرنگ کوچوان

سلاکاره ډله

مرستيال خپرونکی وجيه الله شېون، عبدالقيوم
زاهد مشواڼی، شفيع الله تاند

همکار غړي

رحيم الله يوسفزی، فضل الهادي عاصم،
ميرسلام مجاور، داود شاه داود

کلنۍ ټولن پيه

افغانستان کې: ۲۰۰ افغانۍ
پاکستان کې: ۲۵۰ کلداری
په نورو هېوادو کې: ۵۰ امريکايي ډالره

د پوښ ټپي پيه

افغانستان کې: ۲۵ افغانۍ
پاکستان کې: ۳۰ کلداری
"ستوري" ستاسو خپرونه ده، ستاسې ليکنې، نيوکې
او وړانديزونه به ورځنۍ نندې مني

ستوري

د يوه قام ژبه چې خومره پرمخ ځي، هغومره به هغه قام د ترقي او پرمختگ په پورې ورځېږي، په مورنۍ ژبه کې د زده کړې حاصلول هم اسان دي او انسان د پرمختگ اوچتې پورې ته رسوي. زموږ د هېواد چارواکي که پښتانه هم دي، خود خپلې کرسۍ د بقا لپاره له پښتو ژبې سره د مېرې مور سلوک کوي. حال دا چې په قانون کې هم ورته د ملي ژبې مقام ورکړی، خود ملت په رسمي ادارو او دفترونو کې ټول خط و کتابت په درباري ژبه (پارسي) کېږي، چې دا نه يواځې ستر ملي خيانت گڼل کېږي، بلکې د ۷۵ فيصده پښتنو په حق پېښې ايښودل کېږي، نو په دې شرايطو کې د هغه ټولو پښتنو ليکوالانو، پوهانو او عالمانو ذمه واري جوړېږي، چې د پښتو ژبې د پرمختگ او سرلوړۍ لپاره قلم راواخلي، خپلې ليکنې، څېړنې او علمي اثار په پښتو وليکي او د قلم له لارې د پښتو ژبې د دښمنانو له مخونو څخه پردې ليري او د پښتو د جاېز حق غوښتنه وکړي، نو هله به پښتون قام اباد، سو کاله او د پرمختگ په لور کامونه واخلي او د نړۍ له نورو قامونو سره به سيال شي.

په درنښت
اداره

ستوري



سرليکونه:

پښتو ژبه

او د پښتنو ليکوالو ذمه واري

په ننني دور کې چې د ميډيا او ټکنالوژۍ د پرمختگ تېز رفتار په دور گڼل کېږي، د نړۍ هر قوم د خپلې ژبې او کلتور د بډاينې او پرمختگ لپاره هلې ځلې تېدي کړي او د خپلې ژبې لپاره کار کوي. لکه څنگه چې ژبه يو ټولنيز ملکيت دی، نو د هرې ټولنې وگړيو ته دا حق حاصل دی، چې د خپلې ژبې لپاره کار وکړي.

پښتو ژبه چې په نړۍ کې تقريبا له پنځوسو ميليونو څخه زيات وگړي پرې خبرې کوي او يولرغونۍ تاريخ او وياړ لري، په علمي کچه د نړۍ له نورو ژبو څخه ډېره وروسته پاتې ده. دا يو څرگند حقيقت دی، چې پښتانه په شعوري توگه له پوهې او علم څخه ليرې ساتل شوي دي، خو په پښتنو کې داسې عالمان، پوهان، ليکوالان او استعدادونه شته، چې ساری يې په ټوله نړۍ کې نه ليدل کېږي، خو ځينو پښتنو ليکوالانو تل د بلې ژبې لپاره کار کړی. که کومې علمي څېړنې، ليکنې او ژباړې يې کړي، نو هغه يې هم په پارسي، عربي او يا نورو ژبو کړي، چې د خپلې خوږې مورنۍ ژبې نه يواځې حق تلفي يې کړې، بلکې په سپک نظر يې ورته کتلي دي.

لږ وخت، ډېر رحمت

زمونږ اسماني کتاب قرآن کریم د رحمتونو او برکتونو کتاب دی، چې په هر سورت یې ځانګړي خصوصیات، الله جل جلاله په خپل مخلوق لورولي دي. دلته د قرآن عظیم الشان د یو سورت، چې سورت اخلاص نومېږي، د فضایلو لنډه غونډې یادونه کوو.

تفسیر خطیب شیرینېتي او مفسر الوسی ددې سورت (۲۷) دوه ویشته نومونه ذکر کړي دي، چې د هر نوم لاندې یې یو بحث پروت دی، خو ددې لپاره چې پخپل اصلي موضوع باندې بحث پیل کړو. د نومونو له تفسیر او حکامو څخه تېرېږو، یواځې نومونه یې ذکر کړم، چې په دې ډول دي:

سورت تفرید، سورت التجرید، سورت التوحید، سورت اخلاص، سورت النجات، سورت اولایت، سورت النسبة، سورت المعرفة، سورت الجمال، سورت المقشقة، سورت المعوذ، سورت الصمد، سورت الاساس، سورت المانع، سورت المحتضر، سورت المعرفة، سورت البراءة، المذكرة، سورت النور، سورت الانسان، سورت الايمان، سورت قل هو الله احد.

دغه دوه ویشته نومونه د سورت اخلاص ځانګړتیاوې دي، چې دې سورت ته الله ورکړي دي او دې سورت د فضایلو په اړه امام باري د ابي سعید خدری رض نه د حدیث روایت کوي، چې یو صحابي بیا یاد

سورت اخلاص تلاوت کاوه. کله چې صباح شو یو بل صحابي رسول اکرم صلی الله علیه وسلم ته راغی او ددغه صحابي واقعې یې ورته بیان کړه. ددې صحابي دا خیال و، چې د سورت اخلاص تلاوت کول دا خو ډېر کم عمل دی. ددې په ځواب کې رسول الله صلی الله علیه وسلم په ډېر تاکید وفرمایل، چې زما دې قسم په هغه ذات، چې زما روح د هغه په لاس کې دی، چې دا سورت اخلاص خامخا برابر دی د قرآن کریم له درېیمې برخې سره. (تفسیر قرطبي)

همدارنگه د ابي السعيد الخدری نه روایت، چې رسول الله صلی الله علیه وسلم خپلو اصحابه کرامو (ملګرو) ته وویل، چې آیا تاسې ځان په یوې شپې کې د قرآن کریم د درېیمې برخې له تلاوت څخه عاجز ګڼئ؟ ددې خبرو اوږدو په صحابه کرامو (ملګرو) باندې اثر وکړ او په یوه شپه کې د قرآن کریم د درېیمې برخې تلاوت په دوی باندې تکلیف شو. خوږ نبي کریم صلی الله علیه وسلم ته یې عرض وکړ، چې ددې خبرې له موږ څخه کوم یو دا طاقت او توان ولري؟

نوبتي کریم صلی الله علیه وسلم د هغوی په ځواب کې وویل، چې (الله صمد) داد قرآن کریم له درېیمې برخې سره برابر دی. (تفسیر قرطبي)

همدا ډول له ابي هريرة رض څخه روایت دی، چې رسول الله صلی الله علیه وسلم صحابه کرامو ته وفرمایل، چې زر راغونډ شئ چې زه تاسو باندې د قرآن درېیمه برخه لولم. نو صحابه کرام راغونډ شول. بیا نبي کریم صلی الله علیه وسلم راووت او په صحابه کرامو باندې یې سورت اخلاص قرآن کړ. بیا نبي کریم صلی الله علیه وسلم بېرته خپل ځای ته ننووت. نو صحابه کرامو پخپل مېنځ کې یو او بل ته وویل، چې دا خبره د سورت اخلاص د فضیلت په اړه، د الله جل جلاله له لوري له اسمان څخه راستول شوې (وحي) شوې ده او همداسې نبي کریم صلی الله علیه وسلم خپل منزل ته ننووت. بیا څه ساعت وروسته بېرته راووت او ویې فرمایل، چې ماله تاسې سره وعده کړې وه، چې زه به پر تاسې باندې د قرآن کریم درېمه برخه لولم، نو خبر دار شئ چې دا سورت اخلاص د قرآن کریم له درېیمې برخې سره برابر

دی. (تفسیر قرطبي او تفسیر احسن الکلام).

په همدې توګه ابي الدرداء رض د سورت اخلاص د فضیلت په اړه له رسول الله صلی الله علیه وسلم څخه حدیث نقل کوي، چې نبي کریم صلی الله علیه وسلم صحابه کرامو ته وویل، چې الله تعالی قرآن کریم په څو برخو (په درېو برخو) تقسیم کړی دی او (قل هو الله احد) د قرآن کریم له درېو برخو څخه یوه برخه ده او دا ددې په غوره والي باندې صریح دلیل دی او له همدې امله ورته سورت اخلاص هم وايي. (رواه مسلم)

دام المؤمنین عايشي رض نه روایت دی، چې وايي نبي کریم صلی الله علیه وسلم یو صحابي د جهاد په ګروپ کې ولېږه، چې همدغه ګروپ مشر و. ددې صحابي عادت و، چې د لمانځه په هر رکات کې به یې سورت اخلاص تلاوت کاوه. کله چې صحابه کرام له جهاد څخه راستون شول، نو د خپل مشر دا واقعې یې نبي کریم صلی الله علیه وسلم ته بیان کړه. کله چې نبي کریم صلی الله علیه وسلم دا واقعې واورېده، نو صحابه کرامو ته یې وویل، چې ددې امیر لښکر څخه تپوس وکړئ، چې دا عمل دې د څه لپاره کاوه؟ نو هغوی تري تپوس

وکړ، چې هغه په ځواب کې وویل: دا سورت مې ځکه ډېر تلاوت کاوه، چې په دې کې د رحمن د ذات صفات دي او زه دا ښه ګڼم چې دا ولولم، نو بیا رسول الله صلی الله علیه وسلم صحابه ته په ځواب کې وویل، چې ددغه شخص ته خبر ورکړئ، چې الله تعالی تاسره محبت لري. (رواه مسلم)

په همدې ترتیب د انس بن مالک نه روایت دی، چې زه او رسول الله صلی الله علیه وسلم سره مخامخ شو، په دې وخت کې مو یو اواز واورېده، چې یو صحابي د سورت اخلاص تلاوت کاوه، نو رسول الله صلی الله علیه وسلم وفرمایل، چې واجب دی، دې سري لپاره: انس رض وايي ما ترې تپوس کړه: ای د الله رسوله! څه شی ورله واجب دی؟ نو نبي کریم صلی الله علیه وسلم وفرمایل، چې جنت ورته واجب شو. (رواه الترمذی الحدیث صحیح والحسن)

همدارنگه د انس له زوی مالک نه روایت دی، چې رسول الله صلی الله علیه وسلم ویلي دي، چې هغه چا چې دوه سوه کرته سورت اخلاص هره ورځ ولوست، نو الله تعالی به ددې سورت په برکت د نوموړي شخص نه د پنځوس کالو ګناهونه لرې کړي او پاک به یې کړي، مګر قرص چې هغه د بنده حق دی، هغه الله تعالی نه

معاف کوي.

او همدا ډول په همدې سند (د انس بن مالک) روایت دی، چې رسول الله صلی الله علیه وسلم وفرمایل: هغه څوک چې په خپل بستره باندې د خوب قصد او اراده لري، په ښي طرف باندې ځملي او بیا وروسته سل ځله سورت اخلاص ولولي، نو د قیامت په ورځ به الله تعالی ورته ووايي: ای زما بنده! په ښي طرف باندې جنت ته ننوځه. (تفسیر قرطبي)

ددې سورت بل غوره والی دا دی، چې انس بن مالک نه روایت دی. وايي چې رسول الله صلی الله علیه وسلم ویلي دي، چې هر هغه چا چې سورت اخلاص پنځوس (۵۰) ځله تلاوت کړ، نو الله تعالی به ورته د پنځوسو کلونو ګناهونه معاف کړي.

ددې سورت بله ځانګړنه دا ده، چې د سعد رض له زوی سهیل نه روایت دی، چې یو سري نبي کریم صلی الله علیه وسلم ته د فقر او سختۍ د ژوند له امله شکایت وکړ. رسول الله صلی الله علیه وسلم ورته وفرمایل، چې کله کور ته ننوځي، نو لومړی سلام اچوه، که څه هم کور کې یو تن موجود وي او که چېرته کور کې یو تن هم موجود نه وي، بیا هم سلام اچوه او بیا یو ځل سورت اخلاص

تلاوت کړه. دغه صحابي د نبي کریم صلی الله علیه وسلم په وړښودل شوي عمل باندې روان شو، نو الله پاک پرې خپل رحمت وکړ او رزق یې ورته پراخه کړ، دومره یې دا رزق ورته پراخه کړ، چې ګاونډیان یې هم له رحمت څخه برخمن شول.

پښتون دې وي تل

محمد غياث حقمل

چې لر او بر پکې یو کېږي پښتون دې وي تل
خدایه پښتون دې وي تل، خدایه پښتون دې وي تل

یوه مو ژبه یو مو قام، یو مو انین دی خلکو
یو مو ایمان، یو مو ارمان یو مو دین دی خلکو
چې ښکته پورته پکې نه وي دا سمون دي وي تل
خدایه پښتون دې وي تل، خدایه پښتون دې وي تل

لویه بلاده جدایي د پښتانه کاله کې
راځو دې نشي سپکاوی زموږ درانه کاله کې
چې پکې راشي مساوات داسې بدلون دي وي تل
خدایه پښتون دې وي تل، خدایه پښتون دې وي تل

ترڅو به وژنو یو او بل د تړنګۍ په نامه
راځي چې ټول لاسونه وکړو د ورورۍ په نامه
چې پښتونواله یې سبق وي دا مضمون دي وي تل
خدایه پښتون دې وي تل، خدایه پښتون دې وي تل

دا مې ارمان دی چې بوځای شي دا خواږه پښتانه
یو د سیمون، بل د جیخون نه تل راتله پښتانه
چې شي ازاد پښتونستان دا اوبتون دي وي تل
خدایه پښتون دې وي تل، خدایه پښتون دې وي تل

د افغانستان د تاريخ په معاصره دوره کې د پښتو درسي کچره لپاره د پوهاند صديق الله رښتين وټه

د نورو ټولو بدلونونو سره يوځای، ادب، فرهنگ او ښوونه او روزنه کې هم بدلون راغی، خو له همدې دورې وروسته افغانستان کې کورنۍ گډوډي زياتېده، په تېره بيا دغه ناوړه حالت د زمان شاه په لنډه دوره کې خپل اوج ته ورسېد.

کله چې دده زامنو ته وار ورسېد، يو پر بل يې تورې راو کښلې او هېواد په هراړخيز ډول يوې ژورې کندي ته ولوېد، چې په دې کې هغه فرهنگي صلابت، چې مخ په بره برېښېد، په ټپه ودرېد. د نورو

کله چې په ۱۷۴۷ م کال کې ابدالي دولت تشکيل شو او احمد شاه بابا واکمن شو، د افغانستان په تاريخ کې له سياسي، اجتماعي، اقتصادي او فرهنگي لحاظه يو بېله او مهمه دوره پيل شوه.

له بده مرغه دده اولادې دغه پرتم، وحدت، شکوه، عظمت، برم او جلال

ونه شوستلی، په تېره بيا د تيمور شاه په دوران کې، چې په اروپا کې د فرانسې عظيم انقلاب پېش شو، نړۍ ټکان وخوړ، ټولو ملتونو د ترقۍ او تعالیٰ په لور حرکت پيل کړ او



پوهاند صديق الله رښتين

لومړۍ کال، لومړۍ کټه

هېواد اساسي قانون په واسطه تسجیل او تدوین کېږي، نو لازمه ده د قانون د ماهیت په هکله لنډه یادونه وشي. قانون په عامه مانا هغه ټول مقیاسات او مقررات دي، چې د واکمنو مقاماتو له خوا تصویب شوي دي یا په د مقننه او اجرائیه قوې حمایت ورسره وي او په ټولنه کې پرته له کوم مانع د اجرا وړ وي. (۵-م ۴). قانون د عدالت او انصاف په مانا هم تعبیر شوی. په قانون کې د ټولنیز ژوند هر اړخ انعکاس مومي او له هغه څخه سرغړاوی لازمه سزالري.

د افغانستان په معاصر تاریخ کې د ۱۳۴۳ هـ ش یا ۱۹۶۳ م کال اساسي قانون ډېر نامتو دی. دغه قانون (د ډیموکراسۍ د لسیزې قانون) په نوم هم نومول شوی. په هېواد کې د ژور اقتصادي، اجتماعي، فرهنگي او سياسي بدلونونه له همدې نېټې وروسته پیل شول. له همدې وخت څخه وروسته پېنځه کلن اقتصادي اجتماعي گټور پلانونه طرح او تطبیق شول. د لومړي پېنځه کلن اقتصادي اجتماعي پلان (دقیقتاً په ۱۳۳۵) کې تطبیق پیل شو او همداسې ورپسې دویم او درېیم پلان دوام

چارو تر څنګ د ژبې ودې، ښوونې او روزنې او علمي چارو هم زیان ولید. په دې لړ کې پښتو ژبې ته کوم خدمت ونه شو او د هېواد دا اکثریت اوسېدونکيو دغه ژبه هم په معارف هم رسمي دفترې چارو کې چندان پرمخ نه ولاړه. سره له دې، چې دامیر شېر علي خان په دوره کې لږ څه پاملرنه وشوه، ورپسې د غازي امان الله خان په وخت کې (پښتو مرکه) جوړه شوه، د محمد نادر شاه په وخت کې لږ څه نور هم ورته پام وشو، خو بیا هم دومره د یادولو وړ نه دی، ځکه په پښتو کې لیک لوست، علمي کتابونه، د دفتر د چارو سر ته رسول او نور نه وو.

په ۱۳۰۲ هـ ش کال د افغانستان لومړنی اساسي قانون، چې هغه وخت "اساسي نظامنامه" بلل کېده، تصویب شوه. وروسته بیا په ۱۳۰۹ هـ ش کال کې د هېواد دویم اساسي قانون، چې "اساسي اصولنامه" بلل کېده، هم تصویب او نافذ شو. دغو قوانینو کې د پښتو ژبې موقف نه د تسجیل او د هغې پیاوړتیا ته څه پام نه و شوی.

له دې کبله، چې دغه مقاله یواځې د پښتو د ژور قانوني رسمي کېدو په هکله ده او قانوني او رسمي کېدل د

لومړۍ کال، لومړۍ کټه

دلته ډېر وګړي لیدل کېږي، چې پښتو یې ویله او پښتونولۍ ته یې د یو مقدس ژوند او ژواک په سترگو کتل. په دې ولس کې د ژوند ټولې خوږلنې موجودې وې، خپل قوم، خپل وطن، خپله ژبه، خپل اخلاق، خپل رواجونه، خپل دودونه، خپله فلسفه، خپلې قیصې، خپله موسیقي، خپلې هوډې او خپلې جرګې!

دا خلک نالوستي هم وو او نه دا چې ګوندې چور بې علمه او بې سواده وو. په دوی کې لیک لوست، ادب او تحریر موجود وو، خو دا څیزونه د دوی په خپله ژبه نه وو. دغله پښتو وه، خو چا نه لیکله... (۲-م الف ب)

په دې ډول خادم هغه څه ته اشاره کړې وه، چې یو عیني واقعیت و د بازار ژبه، د دربار ژبه او د دفتر ژبه، د معارف ژبه او د تعلیم ژبه بله ژبه وه، پښتو نه وه. په حقه سره چې مرحوم خادم صاحب، مرحوم رښتین صاحب، مرحوم الفت صاحب او یو شمېر نور خپل مسئولیت او پازې ته ځیر شوي وو او پښتو ژبې ته خدمت یې د ځان وجیه ګڼلې وه. په همدې کتاب کې خادم بیا لیکلي و:

"... قدرت دا خسني زموږ په نامه

وموند. اکثره سياسي ګوندونه انهضتونه وروسته تر همدې کال ایجاد شول. لویې اقتصادي پروژې او شرکتونه هم وروسته تر همدې کلونو جوړ شول، معارف هم وده ومونده، مطبوعاتو بدلون وموند او فرهنگي څېره په بدلون شوه. دغه حساس وخت کې باريکبین شخصیتونه د ژبې او فرهنگ خدمت ته ځیر شول. د بېلګې په توګه پښتو کې هم څو رانه ځلانده ستوري راوځېدل لکه مرحوم مولانا گل پاچا الفت، مرحوم مولانا قیام الدین خادم، مرحوم استاد رښتین، مرحوم استاد بېنوا او مرحوم استاد حبیبی. دوی دې ته ځیر شول، چې د نورو هېوادونو په پرتله هېواد ډېر وروسته پاتې دی او د وروسته پاتې والي چاره په علم، سوله او پوهه کېدونکې ده، نو پوهه او علم په لیک لوست، په تېره بیا په خپله مورنۍ ژبه لیک لوست ممکنه ده. پوره په همدې کال (۱۳۴۳) کې مولانا قیام الدین خادم خپله (نوي رڼا) الف مخ کې لیکلي و:

"موږ چې سترګې وغړولې خپله شاوخوا، ځمکه اسمان، خلک او ولس مو ولید، نو زموږ په پښتو او پښتني دنیا سترګې ولګېدې.

لومړۍ کال، لومړۍ کټه

پښتو ټلیفوني مرکه شوې، په پښتو ژبه اخبارونه او مجلې لرو، په ښوونځیو کې درسي کتابونه په پښتو چاپ شوي، په پوهنځیو کې ګڼ شمېر علمي ماخذونه په پښتو کې شته او داسې نور ګڼ مثالونه. دا د همدغو ستورو برکت و، که له یوې خوا خادم د ځلانده ستوري په توګه (نوي رڼا) سره اشنا کړو، له بلې خوا حبیبی ژورې علمي څېړنې وکړې او د پښتو لرغونې تاریخي اثار او تذکرې یې راوپېژندلې، ژواک، بېنوا او پژواک نوي ادبي تخلیقي اثار په پښتو کې رواج کړل، بختاني پښتو ترانې غني کړې، ځینو پکې له نورو اروپايي ژبو ژباړې ترسره کړې. له دوی سره د یو شمېر نورو کسانو نومونه هم یادولای شو، چې ګڼ شمېر حقوقي، اجتماعي، سياسي او نورو برخو کې یې پښتو ته ژور خدمتونه وکړل لکه محمد گل خان مومند او نور...

خود رښتین صاحب پازوه او مسئولیت په یوه بل ډګر کې هم جوت و، هغه دا چې:

کله چې د هېواد د درېیم اساسي قانون طرح یوې (۷) کسيزې کمېټې جوړه کړه، هغه یوه (۲۸) کسيز

راوايستلوا" (۲-م ب)
وروسته د خپلې وجیبې تر روښانولو لیکي:

"په دغه وخت کې درې کرښې سمه او سوچه پښتو لیکل خورا ګران، له رواج و تلي او نادوده کار و. په ټول لوی قوم کې که چېرته کوم کس داسې و، چې پښتو یې لیکلای شوی، نو و به، خو خلکو باور نه کاوه چې په پښتو کې هم ګوندې څه لیکل کېدای شي."

(۲-م ب)
په رښتیا هم همدا یو تریخ واقعیت و، هغه وخت به چې کله د پښتون زوی د طالب په توګه مدرسي ته، ته او د زده کوونکي په توګه به ښوونځي ته، ته، سرنامې، ملاطفي، د عرفي او شرعي سندونو د لیکلو طرز، قبالي، بوستان، گلستان، پنج کتاب او نور ټول په بله ژبه وو، خو دا دی اوس ګورو چې له نېکه مرغه پښتو یوه بډایه، روانه، عام فهمه، سوچه، علمي او درنه ژبه ده. ګڼ شمېر اثار پکې لیکل شوي آن په نړیواله کچه د ملګرو ملتونو د سازمان په یوه غونډه کې پښتو خبرې شوي، راديو په پښتو ژبه خپرونې لري، کلونه کلونه په تلویزیون کې وه، تر کیهان پورې په

لومړۍ کال، لومړۍ کټه

افغانستان د ژبو قید یو نوی مطلب و، پخوا له دې په لومړي او دویم قانون کې داسې مطالب نه وو، نو ځکه په دې ماده ډېر اوږد بحث وشو او ارواښاد رشتین ډېر پاڅه علمي دلایل وویل.

د اساسي قانون درېیم فصل کې (۳۵) ماده د پښتو ملي ژبې د انکشاف او تقويې په هکله د دولت په مکلفیت ټینګار وشو او همدا ماده قانون کې درج شوه. دغه ماده په دې ډول وه:

(دولت مکلف دی، چې د ملي ژبې پښتو د انکشاف او تقويې لپاره مؤثر پروګرام جوړ او تطبیق کړي.) (۱-م. ۷۶)

دا چې اوس پښتو ژبه له علمي لحاظه دومره بډایه ده او آن ګڼ شمېر بهرنۍ راډیوګانې په دې ژبه خپرونې لري، لیکدود یې بشپړ شو، ګرامر یې تصحیح شو او سوچه ژبه شوه دا د ذکر شویو اشخاصو د هڅو له برکته ده. موږ د دوی هڅې بریالۍ ګڼو او دا دی وروسته تر (۴۰) کالو یې ثمره موږ ته ورسېده.

د رښتین صاحب د توجه په هکله د (افغانستان در پنج قرن اخیر) مؤلف د خپل کتاب د دویم ټوک په (۷۲۲) مخ کې لیکلي: (ماده سی و پنجم مبنی بر

کمیسیون ته د غور لپاره واستول شوه، ترڅو وروسته ددغه کمیسیون له غور څخه لویې جرګې ته وړاندې شي. په دغه (۲۸) کسيز کمیسیون کې عبدالهادي داوي، خلیل، عبدالمجید زابلی، استاد رشتین، محمد قدیر تره کی، نور احمد اعتمادی، دوکتور عبدالظاهر، مولوي غلام نبي کاموي، مولوي محمد شاه ارشاد (د سیرت التبی مولف)، مولوي عبدالرب، امیر الدین شنسپ، پوهاند محمد اصغر، کبیرا نورزای، عقیقي، سلجوقي، غبار، محمد آصف سهیل، نزیهي، محمد هاشم مجددي، مېرمن مصومه عقي وردګ، دوکتور خلیل احمد ابوی احجر لوی، محمد ظاهر خدران، غلام سرور رحيمي، سرابي، لعل محمد کاکړ، ابو الخیر خیر او احمد علي کهزار شامل وو. دغه اشخاص د صدر اعظم په وړاندیز او د پاچا د فرمان په اساس تعین شوي وو. (۱-م. ۳)

د درېیم اساسي قانون درېیمه ماده د ژبو په هکله وه، ویل یې:

(د افغانستان د ژبو له جملې څخه پښتو او دري ژبې رسمي ژبې دي.) په دې توګه په اساسي قانون کې د

سیاسي ژور مفکرین، د فرهنګي خدمتونو نوښتګر، د معارف روزونکي او وده ورکوونکي، د هېواد د لویو مجالسو او جرګو غړي او دې ته ورته د لویو منصبونو، رتبو او مسؤلیتونو لرونکي هم وو. الله دې د دوی زیار او رحمت ته اجر عظیم په برخه کړي. په پای کې د استاد په حق کې خاصاً دعا کوم، چې روح یې ښاد او یاد یې تل ژوندی!

اخځلیکونه:

- ۱_ پورګی، دوکتور محمد طاهر. د افغانستان درېیم اساسي قانون ته یوه کتنه، د آزاد افغانستان د لیکوالو ټولنه، ټاپ پرنټرز پېښور، ۱۳۷۶.
- ۲_ خادم، قیام الدین. نوې رڼا. د هېواد اولوی خپرونه، دولتي مطبعه کابل، ۱۳۴۳.
- ۳_ فرهنګ، میر محمد صدیق. افغانستان در پنج قرن اخیر. مؤسسه مطبوعاتي اسماعیلیان قم. ایران، ۱۳۷۱.
- ۴_ د لوی استاد پوهاند رښتین یاد، دانش کتابتون، پېښور.
- ۵_ گل رحمن، حقوق ادلوی. د حقوقو او سیاسي علومو د پوهنځي خپرونه، کابل پوهنتون، ۱۳۶۳.

د الفبا Alphabet تاریخي شالید ته لږده کتنه

د الفبا اختراع د تاریخ له سترو پدیدو څخه یوه پدیده ده. یونانیانو د خپل نوي لیک د نومونې لپاره د الفبا Alphabet اصطلاح له فینیقیانو څخه اقتباس کړه. فینیقیانو د هر صورت علامې ته د یو شي یا حیوان شکل یا تصویر ورکړ، چې نوم یې په هغه غږ پیل کېده او لومړي توري ته یې "الف" وایه، چې د فینیقیانو په ژبه کې د مېنښي په مانا دی. دویم توري ته یې "بت" وایه، چې د کور په مانا دی. د "الفبتا" یا "الفبا" اصطلاح ددې دوو فینیقي کلمو ترکیب دی. یونانیانو هم د فینیقیانو په پیروی خپل ابداع کړی لیک الفبا ونوماوه او نورو قومونو هم د یونانیانو په تقلید خپل لیکونه د الفبا په بڼه برابر کړل. الفبا د ژبې د ذهني نظام محسوسه

لسو زرو کالو څخه هم تر مخه نه ځي. الفباء یو ډول خطي سیستم دی، چې په هغې کې یو لړ نښې (توري) د یوې ژبې د مهمو غږونو ښکارندوی دی او په عین حال کې د بشر ډېره مهمه اختراع ده، چې د بشر د تمدن په تاریخ کې ډېر مهم رول لري. دا الفباء ده، چې پرته له هغې د ډېرې له دورې څخه د اتوم تر دورې پورې د بشري پرمختګ او تکامل پیژندنه ناشوني ده. دا الفباء ده، چې د هغې په واسطه د انسان مانوي فکري فعالیتونه، چې له لرغونې دورې څخه تر ننه پورې د پېړیو په اوږدو کې ساتل شوي دي او د دوی د کورونو، کالیو او کاري افزارو او الاتو د علایمو رسم دی، چې د لرغوني اقوامو د ژوندانه روش او مذهبي تفکر پکې نغښتی دی، موږ له هغې څخه خبروي.

د لیک د ارزښت او اهمیت لپاره دا خبره بسنه کوي، چې د نړۍ پوهانو د لیک تر پیدایښت دمخه د بشري ژوندانه دورې ته قبل التاريخ دوره او د لیک د اختراع او ابداع وروسته دورې ته یې د بشري ژوندانه د

تاریخ دوره ویلې ده. د بشري ژوندانه حقيقي او واقعي تاریخ د ځمکې په کره کې هغه مهال راپیلېږي، چې د لیک پدیده اختراع او پیدا شوې ده، نو الفبا هغه عالي اختراع ده، چې موږ ته د علم او پوهې د نړۍ په لور لار پرانیزي. یولایتینی متل دی، چې وایي: (verba Volant scripta manent) "خبره الوځي او لیکنه یې پاتې کېږي." ښايي د انسان فکري او مانوي فعالیتونه د یوې ټاکلې ژبې د الفبا په واسطه یادگار پاتې دی او پخپله ژبه مړه ده.

د الفباء مهم پړاوونه

ډېره پخوانۍ او معموله وسیله، چې بشر د خپلو اړیکو د ټینګولو لپاره په واک کې درلوده، هغه له وینا، ایما او اشارې څخه عبارت وه. دا دواړه وسیلې دوه سترې ځانګړنې لري:

لومړی دا چې دا دواړه په یو وخت او یوه شېبه کې جاري دی او له دې امله د وخت او زمان پورې محدودېږي. په همدې دلیل سره یواځې دا چې خبره له خولې راوځي او یا اشاره وشي، دغه خبره او اشاره

لارې د اړیکو د ټینګولو دا لومړنۍ
روش یانې د نقشونو او تصویري
علايمو کارول نقاشۍ ته ورته دي او
خپرونکي دا تصویر نگاري
Pictography (د یوناني +grapho
Pictus) نومولې ده.

د تصویر نگاري او نقاشۍ توپیر دا
و، چې په تصویر نگاري کې یواځې
هغه څه، چې د اړیکو د ټینګښت
لپاره یې ارزښت درلود، نقش کېدل
او پردې بنسټ د نقشونو ښکلا او
سینګار ته پاملرنه، نه کېده لکه
څنگه چې د نقاشۍ په هنر کې مطرح
دی.

د الفبا په تاریخي بهیر کې بل
تحول فکر لیکنه Ideography (په
یوناني کې Idea فکر او grapha لیکل)
ده. د فکر لیکنې په پړاو کې د هر
خاص شخص، حیوان او یا شي د
توصیف لپاره له یوې ځانګړې نښې او
علامې څخه کار اخیستل کېده، چې
په هغه شخص، حیوان او شي باندې
به یې ځانګړی دلالت کاوه. مثلاً د یو
سپین باز شکل به د سپین باز په نامه
سړی مفهوم رساوه. ددې تصویري او
ذهني طریقي کارونه د هغه مصورو

محوه کېږي او د دوباره راستنېدو
امکان یې نه شته، خو هله چې عیناً
تکرار شي. بله دا چې ددې وسیلو د
استعمال داېره تنګه ده. په دې مانا
چې له دې وسیلو څخه د دوو یا څو
تنو ترمنځ په محدوده توګه استفاده
کېدای شي او د فضا پورې
محدودېږي.

دې اړتیاوو بشر ته لارښوونه
وکړه، چې د افکارو او ذهني مفاهیمو
د تبادلې او هم د خپلو پیغامونو د
رسولو لپاره په داسې توګه، چې د
زمان او مکان پورې محدود نه وي، د
شیانو پرمخ نښې او نقشونه وکاروي.
بشر د خپل ذهني مفهوم د بیانولو
لپاره لومړنۍ ګام د لیدنیزو نښو له
لارې پورته کړ. یواځې مصورو
شکلونو کولای شول، چې عمومي
مفاهیم انتقال کړي او د جزیاتو بیان
له دې لارې ناشونی و. په دې پړاو کې
هغو مصورو شکلونو، چې اشاروي ژبې
ته ورته شیان وو، مستقیماً او د
غبریزې بڼې له واسطې پرته مفاهیم
بیانول. مثلاً د "اوو پسو" د مفهوم
رسولو لپاره به یې د اوو پسو
شکلونه رسمول. د لیدنیزو نښو له

هرې خاصې کلمې او مفهوم لپاره
ځانګړې علامه و کاروي او هره کلمه
او مفهوم په یوه ځانګړې لیدنیزې
نښې سره ونښي. په دې پړاو کې نور
په کار نه دي، چې د "اوو پسو" د
مفهوم د بیان لپاره د پسو اوو
اشکال و ګڼل شي، بلکه د اوو
تصویرونو پر ځای یواځې دوه علامې
کارول کېږي: یوه هغه علامه، چې د
"اوو" عدد نښې او بله هغه علامه، چې
د "پسو" د مفهوم ښکارندوی وي. په
همدې ترتیب ددې جملې د بیان
لپاره "سړی زمری وژني" نور وې ته
اړتیا نه وه، چې د سړي تصویر په
داسې حال کې و ګڼل شي، چې نېزه
یې په لاس کې وي او زمری وژني.
ددې لپاره درې علامې کافي دي، چې
په ترتیب سره د "سړي، زمری او د
وژلو" د مفهوم معرف وي.

په دې ترتیب کرار کرار د
علايمو، ذهني حقایقو، موضوعاتو او
شیانو ترمنځ د بشپړ مطابقت رابطه
ټینګه شوه او دا چې دا موضوعات او
شیان د وینا په ژبه کې نوم نه لري،
په تدریج سره د لیکل شوو سمبولونو
او د هغې د ملفوظ شکل ترمنځ

داستانونو، افسانو او متلونو په څېر
وه، چې په تدریج د دیوالونو یا پر
ویترونو او یا نورو شیانو باندې
نقاشي شوي وي.

هغه تصویرونه، چې په تصویر
کې کارېدل، د عیني واقعياتو د
توصیف لپاره نه و، بلکه دې
تصویرونو له لیدونکیو سره د موضوع
یا پېښې یا یوه ذهني کار په
تشخیص یا راپه زړه کولو کې مرسته
کوله. په دې بهیر کې که علامو به
خپل تصویري خصوصیات ساتل او
که به یې نه ساتل، په پای کې د نښو
او سمبولونو په توګه ژبني عناصر شول
او کرار کرار لیکلو خپل خاصیت، د
بیان او عقیدې پورې اړوندې
طریقي او روش په توګه له لاسه
ورکړ او د ژبې د یو اېزار او د بشر د یو
ار تباطي وسیلې په بڼه شو.

درېیم پړاو د فکر لیکنې وروسته
د کلمه لیکنې پړاو (په یوناني کې
logos کلمه او grapho لیکل) دی،
چې د هر وګلیف (لرغوني یونان کې
Hieroglyphoi د سپېڅلي الفباء په
مانا) په نامه هم یادېږي.

په دې پړاو کې سړی کولای شي د

ونيو.

په هجا لیکنه کې هره علامه د
یوې هجا نښه وي او د هجاوو شمېره د
کلمو په نسبت څو وارې کمه ده او
نامحدودې کلمې پخپله د محدودو
هجاوو له تکرار او ترکیب څخه منځ
ته راځي. یا په بل عبارت د کلمه
لیکنې روش تحول وکړ او په کاري
بڼه شو. په دې لیکنه کې هره علامه د
یوې ډلې غبرونو نښه وه، چې یوه هجا
یې جوړوله او هجاوو به په خپل منځ
کې له ترتیب کېدو څخه وروسته د
نظر وړ کلمې تلفظي فورم په لاس
ورکاوه.

د الفباء له اوو سیستمونو څخه یو
هم الفبایي لیک دی. الفبایي لیک
داسې لیک دی، چې د هر وییز غبر
لپاره که واول وي که کانسونانټ،
یوه ځانګړې علامه لري. بڼا پر دې د
هرې ژبې په الفباء کې نښې او علامې
شاملې دي، چې دا علامې ددغسې
ژبې د ځانګړو غبرونو مشخص
کوونکې دي. لومړنۍ بشپړ الفبایي
لیک د دویمې زریزې په اوږدو کې د
یونانیانو په واسطه رامنځ ته شو.

د الفبایي لیک له جملې څخه یوه
هم الفبا ده، چې کانسونانټ (لاتین
Consonant یا Consonants) چوپ
توری) ورته ویل کېږي. په دې کې

مطابقت رامنځ ته شو.


د "کلمه لیکنې" وروسته بل پړاو د
هغې تکاملي پړاو یانې د غبر لیکنې
(یوناني Phone غبر او grapho لیکل)
پړاو دی. په دې تحول کې الفباء،
ددې پر ځای چې د "فکر" نښه وي، د
"غبر" نښه شوه یانې فکر لیکنې، غبر
لیکنې ته تکامل وکړ او دا چې د هرې
ژبې غبرونه محدود دي، نو ځکه د غبر
لیکنې نښې د فکر لیکنې له نښو څخه
څو وارې راکمې شوې.

په دې ترتیب وروستي پړاو یانې
د نښو غبریزه کول په داسې طریقه
چې وکړای شي ژبني فورمونه د
هجایي نښو په واسطه بیان کړي، د
بشپړ خطي سیستم ایجاد ته یې لار
پرانسته او په "غبر لیکنه" کې، چې
هره نښه په یوه خاصه هجا باندې
دلالت کوي، د لیک د تکامل په لور
یو بل تحول و.

څرنگه چې له دې لیکنې طریقي
څخه استفاده د زرګونو خلکو د زده
کړې مستلزمه وه، کرار کرار د
نومونو د دقیقې ثبتونې اړتیا، په
داسې توګه چې د اسنادو په لیکلو
کې د اشتباه مانع وي، الفباء یو بل
پړاو د هجا لیکنې (یوناني sylobe
هجا) په نامه د کلمه لیکنې ځای


وروسته آرامي لیکل وروړو له یاده
ووت او په ځای یې په محلي ژبو
منځنۍ فارسي، پارتي، سفدي او
خوارزمي ژبو لیکل په آرامي لیکل
پیل شول. آرامي ژبې د اسلامي دورې
تر لومړیو پورې د منځني ختیځ په
بېلابېلو سیمو کې رواج درلود او د
اسلام تر خپرېدو وروسته له منځه
ولاړه.

میخي الفباء cunei forms د زړې
فارسي د لیکنې لپاره د ځانګړي
میخي لیک څخه، چې د بابای میخي
لیک څخه اقتباس شوی و، استفاده
کېده. د هخامنشیانو اداري مکاتبات
ظاهره د لیک په واسطه او احتمالاً چې
آرامي به و، تر سره کېدل او میخي
لیک یواځې د کتیو د لیکنې لپاره
کارېده. (Diringer 1963, p. 224)



د يو بل "سحر" په انتظار

لکه د نورو ډېرو خلکو زما هم دا ارمان په زړه کې د مودو مودو راسې تپه تپه کېده، چې کله به د پاک نبي صلی الله عليه وسلم دربار ته حاضر شم او د هاغه جذبو اظهار به ورته وکړم،



کومې چې ما د ماشوم والي نه د ذهن په کور کې ساتلې وې. چې کله به هم يو ځل د کښينو سردار خان ته غواړي، ته به هم يوه ورځ د نبيانو د

آقا په دربار کې خپل تندې لګوې. يو خواهش يو ارمان به زه په دې ليکلو مجبوره کولم، چې:

لايقه هاغه وخت ته انتظار ګوه تر عمره چې ويلي دي خان ته شهنشاه د مدينې زما د نعمتونو لومړۍ مجموعه په کال ۱۹۹۱ کې چاپ شوه او هم په دغه کال ورته قامي ايوارډ ملا شو. غالباً زه لومړۍ پښتون شاعر وم، چې دغه اعزاز مې تر لاسه کړ. د هغه نه پس بيا غالباً ښاغلي افضل رضا مرحوم، ښاغلي مير احمد صوفي او نورو ته ايوارډونه ورکړل شو.

پېنځلس کاله پس چې کله ما خپله دويمه نعتيه مجموعه "جلوې" راغونډوله، نو زما د مدينې د ليدو ارمان نور هم ځوان شوی و او اظهار مې داسې چلونه زده کول:

چې خالق او فرشتو نعامه نه کړه ستا د حسن تذکره څومره اوږده ده چې کله دغه "جلوې" چاپ شوې او زما پرې سترگې ولګېدې، نو زړه مې هوا خوړه، په ذهن کې مې د مدينې جذبې لا په غورځنګ شوې، زما د احساس په پرده د نبي کریم صلی الله عليه وسلم د ښار ښکلاګانې لول شوې.

او بيا دغه خوب د تېر ربیع الاول په مياشت کې هله رښتيا شو، چې کله د پاکستان وزير اعظم ښاغلي شوکت عزيز ماله زما په نعتيه مجموعه "جلوې" ايوارډ راکړ او د پاکستان جمهور رئيس ښاغلي پرويز مشرف ماله له نقد انعام سره سره د عمرې کولو زېږی هم راکړ. خوشحالي ډېره وه، ماله ملګرو سره رابطې کولې او چې کله راته د قطري ملګري ښاغلي فيروز اږيډي وويل، چې هم په دې ورځو کې حاجي گلزار اږيډي عمرې له روان دی، نو د الله تعالی احساناتو او مينې راته د سجدې نوي چلونه وښودل. ما داسې محسوسه کړه، لکه چې د نبي کریم صلی الله عليه وسلم زما مينې او ارمان ته خاص نظر کړی دی او بيا چې څنگه د اسلام اباد نه د مدينې په لور روانېدم، نو بې اختياره مې خولې ته راغلل، چې:

يمه څومره بخور چې د اقا په لوري ځم د ژوند د تورو شپو نه درنا په لوري ځم دا د حضور صلی الله عليه وسلم د مينې برکتونه وو، چې زه يې د مکې معظمې نه اول خپل ځان ته وغوښتم،

سبحان الله د حضور صلی الله عليه وسلم څه شان دی:

له دې دره بې نوا څوک نه دي تلي دا خبره د مسودو نه ازموده ده

د گنبد خضري د دیدار، د حضور صلی الله عليه وسلم د حاضری او په حرم شریف کې بيا بيا د الله تعالی د احساناتو د شکر ادا کولو سلسله روانه وه، چې د گران حاجي گلزار خان تیلیفون راغی، چې زه د مکې معظمې نه مدينې منورې ته رارسېدونکی يم او بيا چې کله د اپريل د مياشتې ووپشتمه نېټه وه، د حرم شریف په لمن کې خوږو خوږو هواګانو چورلکونه خوړل، د هر رنگ او نسل خلک د الله تعالی په ذکر کې مصروف وو، چې حاجي گلزار سره د خپلو ملګرو ښاغلويو قاضي نوید شهزاد، ښاغلي محراب خان او ښاغلي عبدالجليل سره راورسېده او بيا چې کله حاجي گلزار خان دا وويل، چې دا زما اته ويشتمه عمره ده، نو حق دق پاتې شوم. د



کله د خپل ولس نه زيات خرچ وکړم، خو بيا حېران شم چې الله تعالی راته د رزق نورې ډېرې وسيلې برابرې کړي.

ما چې د حاجي گلزار مخ ته کتل، نو په هغې يو کې اطمینان و، هغه زياته کړه:

اصلي خبره دا ده چې تراوسه ما د ژوند هر رنگه محفلونه وکتل، بلکې زه به دا ووايم چې زما نه يو محفل هم پاتې نه دی، خو چې کوم سکون او کوم آرام د الله تعالی په يادولو کې دی، دغه څه په بل کوم محفل کې نشته. زه چې هر ځل د پاک نبي صلی الله عليه وسلم په دربار کې حاضر شم، دعا وغواړم نو په خپله سينه کې يو داسې سکون محسوس کړم، چې زه يې په لفظونو کې اظهار نه شم کولی. زه د ژوند په رنگينو عقیده نه لرم، دا ډېر مختصر او بې مانا دی. ډاکټر صاحب شاه صابر مرحوم څه ښه خبره کئ، که هر څو دا شعر روماني دی، خو ورکې مطلب شته:

نه او په رښتيا مينه دا دروغ مې نه لگي ما تر دغه وخته پورې د حاجي گلزار خان د ژوند يو اړخ ليدلی و.

نصيب شي، د چرته نه چې زه رزق گټم.

ما چې کله د حاجي گلزار نه دا پوښتنه وکړه، چې تاسو دومره ځلې دې پاکو ځايونو ته راغلي يئ، په مجموعي توگه ستاسو په ژوند کوم اثرات پرېوتل؟ نو حاجي صيب ماته په ډېر غور وکتل بيا يې وويل:

زه چې په اول ځل دلته راغلم، نو دا سوال مې وکړ، چې پرورد گاره ماله دا توفيق راکړه، چې زه بيا بيا دلته راځم او زما دغه سوال لکه چې د خولې نه د وتو سره سم قبول شوی د. زه چې کله هم دې دربار ته راځم، نو له ځان سره د رحمتونو څولۍ ډکه وړم. دغه رحمتونه زه په خپل کاروبار کې د ترقي په شکل کې هم وينم، د يارانو دوستانو د مينې په شکل کې هم او د خپلو بچو د اطاعت، تابعدارۍ په شکل کې هم. زه د خدای پاک ډېر شکر گوزار يم، چې زما د سوچ او زما د خيال نه سيواه ماله ډېر څه راکوي. بل لوی اثر چې ددې پاکو ځايونو په زيارت کولو خدای پاک زما په ژوند کې اچولی دی، هغه دادی چې زه د خدای په لاره کې کله

خونن چې ما دا څه لیدل او څه مې اورېدل، نو په دې پوهېدم چې هوډ الله تعالی او رسول صلی الله علیه وسلم سره مینه د ژوند اصل راز دی. دا خبرې ما هم اورېدې او له حاجي گلزار سره په دغه پاک سفر کې راغلیو ملگرو ښاغلي محراب خان، ښاغلي قاضي نوید شهزاد او ښاغلي عبدالجلیل هم اورېدلې.

حقه خبره داده، چې د الله تعالی د رحمتونو لمن ډېره پراخه ده او چې کوم کس څومره حق لري، ددغه لمنې نه خپله برخه وړي. ما د حاجي گلزار خان نه د ځینې هاغه ادبي هلو ځلو پوښتنه هم وکړه، کومو چې هغه ته په ادبي حلقو کې درنښت ورکړی دی، نو حاجي گلزار دلته هم داسې د فلسفیانه انداز نه کار واخیستو، لکه چې هغه د ادب د ټولو رازونو نه خبر وي:

زه نه شاعر یم، نه لیکوال یم البته له پښتو ژبې سره مې مینه ده، چې څه رانه کېږي.

له خپلو پښتنو شاعرانو سره مرسته او ملگر تیا کوم. غرض مې دا دی، چې دا موږ ونه کړو، نو څوک به یې کوي؟ ګوره ښاغلی صابر شاه صابر په یواځې ځان د "دستار" مجلې د هرې ګڼې لپاره منډې وهي لګیا دی، که هر څو ورسره زموږ مالي مرسته ملګري ده، خو دا دومره مضمونونه راغونډول، بیا دې ته ترتیب ورکول یقیناً ګران کار دی او زه درته سپینه خبره وکړم، زه خود "دستار" په وجه ډېر خلکو پېژندلی یم، نو دا هرڅه د خپلې ژبې د خدمت نتیجه ده، خپله ژبه یقیناً چې خوږه ده، درنه ده او څوک چې دا درنوي، الله تعالی هغه درنوي.

مونږ چې د مسجد نبوي صلی الله علیه وسلم په لمن کې دا خبرې کولې، نو وختونو په خپله لمن کې راغبارلې، ماښام چې



ای ګیند خضری
بې شکه دغه شان دې په وجه د سر کار دی
وختونه درنه څار شه احساس مې درنه څار دی
لایق کله لایق دی چې په تانښي فدا
ای ګیند خضری

شپه په غځېدو وه او موږ د الله تعالی د نورو عباداتو لپاره د یو بل سحر په انتظار وو.

(یادښت: په مېینه منوره کې د حاجي گلزار خان سره د هغه مرکې په تړون ولیکل شو، کومه چې ما د مسجد نبوي صلی الله علیه وسلم په لمن کې د هغوی نه واخیسته. دا مرګه د ریښو پاکستان کوهان نه نشر شوه او په "ستوري" کې یې نچور تاسو ولوستو.)

سید صابر شاه صابر

ما ددې خاورې پښتې د هر رنگ باره شاعر کتاب کتاب ولوستو کرښه کرښه تېره کړله ما د "گلرنگه" پېښور چمن چمن وکتو او پاڼه پاڼه مې د خپل نظره ووبستله ما د "گل جي" ما د "پارس" ما د "سلطان" عکونه هم په دې خپلو حسن مړو سترگو وټوږول خو هغه چې ژوند بڼې، ښایست بڼې، ښکلا راوړي هغه چې ستا د کلبوال حسن نه زیاتوي هغه سپېره سپېره احساس مې چرته بیان موندو ما د بودۍ د ټال نغری هم کړو جارو په بڼو اور اور کې پر پر کې مې هم ډېر ډېر وپوښتل خو ددې خپلې مدعا مارغه په لاس راغلې څه کنه ته وایه نور لاړ شمه چرته چرته زه ستا د سترگو د سنگار په مانا نه پوهېرم زه ستا د شونډو د شفق نورې شوې لپاره محبوبې چرته نه زما راوړم رنگ وشو کوم؟

مونږ د یو بل نه خواره واره شو، نو ما ټوله شپه همدغه سوچ کولو، چې د الله تعالی د وېش او تقسیم فیصلې ډېرې کره او صحیح وي. څوک چې الله تعالی ته څومره نژدې کېږي، الله تعالی ورته داسې د خپل رحم دروازې پرانېزي، څوک چې څومره عاجزي کوي الله تعالی ورته دومره بادشاهي ورکوي او بیا چې څوک د پاک نبی صلی الله علیه وسلم د دربار ملنګ شي، نو هغه په ځان کله قلنګ مني، هغه خو بې پروا شي. په دغه خیالونو کې راپاڅېدم، د خپلې استوګنې د کړۍ نه بهر مې د اقای نامدار، احمد مختیار، حبیب کر دگار حضرت محمد صلی الله علیه وسلم د شین ګنبد ننداره مې وکړه، په څو څو ځله مې درود شریف وویل او بیا مې شاعرانه ذهن ځینې لفظونه داسې الول کړل:

ای ګیند خضری
د حسن علامت یې د نبی خیرالوری
ای ګیند خضری
چې څومره درته ګورم لا تنده مې سیوا شي
جلوې د هر نظر نه د زړه کاله ته راشي
واپس نه ځم وطن ته له دې دره بې نوا
ای ګیند خضری

په مخ مې رنې اوښکې رنې رنې بهېږي لمبې د بې وسې مې په تن باندې بلېږي راوړي مې اقاته مرادونه په ژبا

درنه هستي رانه په فزیکي لحاظ پوپناه شوه، د هغه ټول اشار چاپ شول، تر موږ هم راوړ سپدل. ما یې په دې وروستيو کې ځینې اشار ولوستل، د هغه د اشارو په لوستو ماته د روحي صیب هغه خبره راپه زړه شوه، چې په لږ و ډېر توپیر د ارواښاد ستوري په اړه سمه برېښي.

هسې خو د ارواښاد ستوري له نامه سره د لیکوال، شاعر، سیاستوال او ساپوه نومونه تکراري لیکل شوي،



خو ارواښاد دومره محدود نه و، بلکې لږ څه نور هم و. زه دا منم چې ارواښاد ستوری لیکوال، شاعر، ساپوه او سیاستوال و، خو ددې ترڅنګ ښه سیاستپوه، ژبپوه، تاریخپوه، تېر پوه او ژورنالست هم و.

نوموړي که له یوې خوا شاعري کړې او په هغه کې یې د نورمونو

خیال ساتلی، له بلې خوا یې عاطفه، صمیمیت او پیغام هغه څه دي، چې د خپل شعر په غېږ کې یې ځای کړي دي. د شعر ترڅنګ یې د لیکنې ژبه هم خورا خوږه، روانه او ساده ده، چې تر ډېره پکې د ژبې د سوچه کارونې او معیاریتوب ته ژمن پاتې شوی دی.

ارواښاد ستوری پښتون ملت پال، سیاستوال و، چې د پښتون قوم په نامه یې سیاست کاوه. هغه د پښتو (چې د پیرنګ له لاسه یوه برخه یې په تاریخي افغانستان او دوه نورې برخې یې د اوسني ځوان پاکستان په شمالي او جنوبي پښتونخوا او قبایلي سیمو کې خواره دي) یوموتي کول او په یو ټغر یې د هغوی راټولولو غوښتل.

ستوری یو داسې سیاستوال و، چې په اخلاقي لحاظ سپېڅلی او په سیاسي تدبیر منل شوی و، هغه د قومي مسئلې ژور و ته د هېوادنیو مسایلو نه ډېر ځیر و، هغه قومي سیاست د قومي اهدافو د ترلاسه کولو لپاره اړین باله، هغه په سیاست کې یوه لاره نیولې وه، چې هغه د

محمد شعیب غروال

ارواښاد ستوری ژبپوه هم و!

یادښت: دا مقاله په کونړ کې د ارواښاد ډاکټر کبير ستوري د لومړي تلين په نماښخونډه کې، چې د کونړ مېشتو فرهنگیانو په نوښت جوړه شوې وه، اورول شوې ده (اداره)

لوري ته رسېدلې او خپرې شوې وې او ډېر تیاره کوټونه یې د خپل فکر په څلارانه کړي دي.

رښتیا هم چې موږ خپل مشران په مړینه پېژنو. ارواښاد ستوری هغه وخت، چې لا ارواښاد شوی نه و، یواځې مې په نامه پېژنده، علت یې ښايي دا وي، چې د هغه ډېری اثار د هغه په ژوند نه و چاپ شوي او یا تر موږ نه وو رارسېدلي، خو کله چې دغه



د پښتو ادب د یو بل نوموتي قلموال او ارواښاد له نامه به یې راپیل کړم. د پښتو د اوسمهالي کره ادب ځیر کتونکي او څېړونکي ارواښاد کاندید اکاډمیسین محمد صدیق روحي په خپل ارزښتناک اثر "ادبي څېړنو" کې: "موږ په خپل لیکنیز ادب کې د ادبي څېړنو په څېر ډېر کم داسې کتابونه لرو، چې هغه اثارو د لیکوالو په ژوند کې د کلاسیک ارزښت خپل کړی" موږ د یوه کلاسیک او ارزښتمن اثر په توګه منلی، د لوی خوشال بابا په اړه لیکي: "خوشال بابا څه نه وو، چې و. د پورتنۍ پڅې خبرې مانا داده، چې د لوی خوشال بابا د فکر پلوشې دومره روڼې، تیزې او پراخې وې، چې هر

قومي اهدافو د غوښتنې لپاره د قومي سياست لاره وه، چې تر مرگه يې نه يواځې دا چې خپله لاره كړه نه كړه، بلكې نور ډېر پښتانه يې هم په دغه لار كې روزلي او پاللي دي.

ددې په څنگ كې ارواښاد ښه سياستپوه و، د سياست په ټولو جزياتو خبر و، تر دې چې د سياسي پوهانو ځينې نظريې، يې په كلكه رد كړي او په اړه يې خپل دريځ څرگند كړی. هغه دغه سياسي اصل و، چې په سياست كې په نېغه لاره تلل ناممكن كېي، ممكن كړي او په عملي ډول يې دغه ممكن توب خلكو ته ښودلی دی.

ارواښاد د سياستپوه تر څنگ ښه تاريخپوه او ټبر پوه و، نه يواځې خپل ټول ټبرونه وروڼه، قومونه يې پېژندل، د هغوی په تاريخي ارزښت، د هغوی د ژبو په لهجو او د هغوی د دودونو، فلكلور او تاريخي ريښې ورمعلومې وې، د خپل تاريخ له جزياتو خبر و، پرې پوهېده او د نړېوال تاريخ مطالعه يې هم كړې وه، چې څرگندې بېلگې يې د هغه په ډېری ليكنو او ويناو كې خوندي دي.

ارواښاد په ادبپوهنه كې هم خپل زور ازمایلی و، په شعر او نثر يې كره كتنې كړې وې، چې نه يواځې د كره كتنې ټول اصول يې پكې له اړتيا سره سم په پام كې نيولي، بلكې ځينې وخت خويي د شعر او نثر په اړه ځينې څرگندونې هم كړي دي، چې په دغه كړنې د ادبتيوري چوكاټ ته ورننوتی دی، ددغه ټولو خبرو تر څنگ يو ښه ژبپوه هم و، چې د ژبساپوهنې په اثر كې يې د ژبې په اړه اوږدې او خورې خبرې كړي.

زما پورتنۍ خبرې ښايي په ډېرو ښې ونه لكېږي او هسې خيالي ستاينه يې وېولي، خو دا حقيقت د سړي زړه ته هله وړلوېږي، چې كله د هغه مرحوم اثار او ليكنې په ځير سره وگوري.

زه د پورتنیو ټولو خبرو د سپيناوي مسؤل نه يم (البته د اوس لپاره)، ځكه نور ليكوال او سياستوال هم د هغه په ژوند او فن خبرې كوي، زه دم گړۍ يواځې او يواځې د هغه په ارزښتمن علمي اثر (ژبساپوهنه) باندې د خبرو واک لرم، ځكه زما د ليكنې موضوع هم په دغه اثر كې ژبې

ته ځانگړې شوې ده.

(ژبساپوهنه) د ارواښاد ستوري د گوتو په شمېر اثارو له ډلې يواځيني اثر دی، چې له خپل ار مسلک سره سم پر ژبه او ورسره په تړلو توکو غږېدلی دی. نوموړی اثر په دوه زرم زېږدیز كال، د دوه زره ټوكو په شمېر د پښتونخوا د پوهنې دېرې له خوا د ډاكټر محمد فريد بزگر په ځانگړي اهتمام، په (۱۵۰) مخونو كې خپور شوی دی.

د كتاب تړون د خور ژبي شاعر ښاغلي رحمت شاه ساېل په نامه شوی، چې د پښتو ادب مانوي پانگه گڼل شوی دی. په ورپسې مخ كې په خپله د ليكوال او سايل صيب جوړه يو انځور خپور شوی، چې ددغه دواړو نوموتو قلموالو او سياستوالو د ملگر توب راز پكې پروت دی. ډاكټر شاه جهان په لسو مخو كې پر كتاب سريزه كښلې، چې تر ډېره يې د هغه اثر ښه ارزولی دی.

ارواښاد ستوري كه له يوې خوا د لرو بر پښتون وجود د بيا پيوندولو هڅې كولې، نو له بلې خوا يې د خپل قوم ژبه هم له ياده نه ده ويستې او

دغه ارزښتمنې پديدې ته يې د خپل ياد شوي اثر تر نيمايي زياته برخه ځانگړې كړې ده.

نوموړي د ژبساپوهنې په پيل كې په انساني ژبه خبرې كړي او د ژووله ژبې سره يې په تېرېرونو غږېدلی، د ژبنيز جوړښت توکي، گر، څپه، ويی او جمله يې په غوڅه توگه راپېژندلي دي. د ژبې د جوړښت او پيداېښت هغه لومړي حالتونه، چې انسانانو به د اشارو نه د يو بل د پوهولو راپوهولو نه پكې كار اخيسته، يو په بل پسې راسپړلی، د ليك ژبه يې څېړلې او د هغه په تاريخي ارزښت يې خبرې كړي، د موسيقي ژبه يې تشرېح كړې، په معياري او پوهنيزه ژبه كې يې د ژبې عام او خاص اړخونه لومړی ټاكلي او بيا يې پرې لنډې خبرې كړي، لهجه يې څېړلې او په پښتو مروجو لهجو او د هغوی په ځانگړنو يې خبرې كړي، ادبي ژبه يې راپېژندلې او پر ارزښت يې گږېدلی دی.

په (۷۷) مخ كې يې پر پښتو ژبه خبرې كړي او وييلې يې دي، چې پښتو يوه ډېره توانمنه ژبه ده، چې د

غږونو يا تورو شمېر يې د انگليسي او الماني په پرتله زيات دی. هغه د الماني ژبې د تورو شمېر (۳۰) او د انگليسي ژبې د تورو شمېر (۲۶) يادوي، خو د پښتو ژبې د تورو شمېر، چې په عربي ليكدود كې په كار وړل كېږي، (۴۶) ښېي. كه څه هم د پښتو ژبې ټولو گړنو ته لا تردې دمه توري نه دي ټاكل شوي، خو بيا هم د تورو شمېر يې د يادو شوو دوه ژبو په پرتله زيات دی، خو كه د وييپانگې خبره شي، دغه دواړه ژبې تر پښتو ډېره مړه وييپانگه لري، چې په پرتله يې د پښتو وييپانگه خورا كمزورې ده. هغه ددغه نيمگړ تيا علت ورتنه كار نه كېدل ښېي او زياتوي، چې پښتو ژبه د ودې توان لري، خو چا ورتنه كار نه دی كړی.

هغه د ژبې سوچه كارونې ته، چې د يوې ژبې د خپلواكۍ او مړښت اساسي شرط گڼل كېږي، هم توجه كړې او د پښتو ژبې د سوچه كولو لپاره د نوو وييونو د جوړښت يا (ټرمينالوژۍ) ته د لنډ تاريخي شاليد په رڼا كې كتنه كړې او ددغه

هڅو باني يې مومند بابا ښودلی دی. دا چې دنړۍ ډېرو قومونو د خپلې ژبې د سوچه كوني لپاره هڅې له پخوانه گړندۍ كړي او لا تردې دمه روانې دي، په نږدې ايران او عربستان كې هم فارسي او عربي ژبې تر ډېره سوچه شوي او په شعوري ډول يې د سوچه كوني هڅې روانې دي، خو پښتون قوم كې دغه موضوع جنجالي شكل غوره كړی دی، ځينو ښاغليو د افراط لمن نيولې او ځينو نورو بيا د تفريط په سمندر كې ځانونه غرق كړي دي. ارواښاد كبير ستوري يو د هغه منځ لارو ليكوالونه و، چې ددغه دواړو بې خونده لارو پر ځای يې منځنۍ لاره نيولې وه، چې نمونې يې د هغه په هره ليكنه او وينا كې ليدلې او كتلی شو.

د ژبې په اړه د هغه پورتنی ليكل شوي موضوعات كه څه هم سولېدلی شكل لري، خو پكې ځانگړې او د پام وړ نوې خبرې شته، چې لوستوال ته ډېر څه وركول شي. ددې تر څنگ ځينې داسې نوي مسايل پكې څېړل شوي، چې بل چا يې په اړه ښايي فكر هم نه وي كړی. لكه د ژبې د

په ټولنيزه توگه په ژبساپوهنه كې خورا ښكلي موضوعات په روانه، ساده، خوږه او سوچه ژبه كښل شوي، چې لوستل يې لور ارزښت لري.

كه مرگي پرې حمله نه وی كړی او له كوره كور ته نه وی تللی، تمه وه چې په پښتو ادب، ژبه، سياست او خپل آر مسلک كې به يې تر دې لا ښه او كره اثار پنځولي وای. خپله ليكنه د الفت صيب په دې شعر رانغاړم:

ډېر تفاوت شته به انسان كې د مانا به لعنا
واړه لكيا دي ځينې ځان، ځينې جهان جوړوي
(الفت)

په گور يې نور او اروا يې ښاده!

غزل

ارواښاد ډاكټر صاحب شاه صابر

د خاتانو به څه وايو چې خانان دي
ملنگان د پښتو خېلو كې وړان دي
مونږه هغسې د ځمكې لايق نه يو
د دنيا قامونه ستوري د اسمان دي
وخته دلته چې قدم ږدي نو به خيال ږده
ددې خاورې كاتي بوټي شهيدان دي
پښتو هغه گنهاره دوزخي ده
پښتانه غزا له تلي جنتيان دي
سړيتوب وي د سړي به څو خبرو
په سړي كې څو څو نښې د انسان دي

د ناکړ کيس ستوري د ليکوالانو فرهنگي ارزښت

تر ټولو دمخه بايد لږ تر لږه ووايم، چې ارواښاد دوکتور کبير ستوري څوک و؟

ارواښاد دوکتور کبير ستوري د لعل محمد خان زوی، چې د پښتنو قومونو په لوی ښاخ يوسفزو د ميرداد خېل خانگي پورې اړه لرله، چې په ۱۳۲۱/۱۷ هـ ل کال يې د خاص کونړ د سيمې په تنر کلي کې دنيا ته سترگې وغړولې.

ارواښاد لومړنۍ زده کړې په خاص کونړ، منځنۍ زده کړې د کابل په رحمان بابا لېسه کې او لوړې زده کړې يې د جرمني د فرانکفورټ، کولن او ماربورگ په پوهنتونونو کې سر ته ورسولې. نوموړي د خپلو لوړو زده کړو کې د ساپوهنې، فلسفې، سياسي پوهنې او د ټولنپوهنې په علومو راجا پېر کړه.

د يادو شوو علمي زده کړو ترڅنگ يې د فرهنگ په ډگر کې د سالارۍ پېرغ هم له لاسه نه دی غورځولی، چې ژوندۍ بېلگې يې د شعري ټولگو لکه (سندريز پېغام، خوږې مسرې، ژوندي خيالونه) او نور علمي او تحقيقاتي څېړنې په ليکلي ډول په ميراث راپاتې دي.

ستوري صيب علاوه پر دې، چې د اجتماعي، سياسي، فلسفي او فرهنگي ژوند هراړخيزه نمونه وه، د پښتو ادب او فرهنگ د اسمان ځلانده ستوري هم و. ارواښاد ستوري صيب د يوه اديب او فرهنگي په بڼه د جلا مکتب څښتن و او د شعر استعدادو ته يې خپل تحليل او مانا درلوده.

هغه په دې عقیده و، چې "شعر د انسان هغه ارزوگانې دي، چې د نامساعدو شاريټوله امله په لاشعور کې ځای نيسي، هغه ارزوگانې چې د ټولنې د دود او دستور له خوا په سزارسپړي او د ټولنې د دود او دستور له سنگساره د تخيل کور کې ته چې يوه مجازي يا غير حقيقي دنيا ده، فنا وړي او هلته تر هغه اوسپړي، چې ترڅو يې د پوره کېدو لپاره مناسبه زمينه برابره شي يانې تخيل د تړل شوو او نارسېدلو ارزوگانو کور کې بولي. ددې په دوام وايي: کله چې د مينې په بدرگه، چې د ښکلا مور ده احساسات او جذبات چې د حقيقي نړۍ سره اړيکې لري، له تخيل سره يوځای شي، نو شړل شوې ارزوگانې رښتيانۍ نړۍ ته لار پيدا کوي او په جرأت سره تړل شوې هيلې عملي ميدان ته د کلام په بڼه، چې شعر ورته وايي، راوځي."

که څه هم د عوامو انگېرنه د شعر او شاعر په هکله جدا بڼه لري او په دې لوی فلسفي هينداره کې فقط د شهواني ذوق د خړوب تصوير ورته ښکاري او نور هېڅ نه وينی، ارواښاد شاعر "ستوري" صيب په دې اړه ددغه تعبير ډېر ښه تفسير کړی دی او وايي:

دا فلسفي وايي ملگرو هر انسان مټين دی
څوک په پېسو باندې مټين څوک په جانان مټين دی
د هر چا خپل کار دی چې مينې ته څنگ رنگ ورکوي
ستوري په قام، وطن، پښتو او په ايمان مټين دی

همدا شان ستوري صيب د خپل غني او پرمامور کلتور څرگندونه په داسې يوه انداز کې کوي، چې له بېکانه دود او دستور سره د خپل طبيعت جوړښت ناممکن بولي او وايي:

هم بگتۍ او هم تپه او هم بدله يمه
د نوي ژوند نوي فن نوې سندرې يمه
زه په پردې رباب کې نه راځم پردې يې شلېږي
د خپل رباب، خپلې شپېلۍ غږ سره مله يمه.

هغه يو نقل، چې وايي (وروري به کوو خو حساب ترمنځ) ښاغلي ارواښاد

ستوري صيب يو وار بيا په خپل کلام کې يه يووالي، اتفاق، اتحاد او په عين وخت کې د انصاف او عدالت غږ کړی دی او داسې وايي:

زموږ ملک د گڼ قامونو شريک کور دی
په دې ملک کې هر يو قام د بل قام ورور دی
د خپل شمېر په کچ حق هر قام ته پکار دی
هسې نه چې د يوه تش د بل ډک شکور دی

ستوري صيب سره له دې، چې خلک يووالي ته راوبولي، د يوه سياسي رغنده نظر خاوند و. هغه غوښتل، چې د نړۍ د نورو قومونو، نژادونو او مدني ولسونو په قطار کې خپل پښتون ولس ودروي او د اوږدې نېستۍ او ناروا حکمروايۍ څخه يې وژغوري، چې د خپل ارمان دغه پېغام خپل ولس ته داسې وړاندې کوي او وايي:

په ډگر د قامولۍ کې پښتون هله سيالي کړای شي
چې راټول، ټول په پښتو شي خوځښتونه راپيدا کړي
کور زموږ واک يې پردی دی دا ترڅو به وي تر کومه؟
غېرت څه شو چې خپل واک او خپل حقونه راپيدا کړي.

هغه ددې لپاره، چې خپل ولس د ارتقاء لور پور ته وځېړوي، د ملي مبارزې پر ته يې په عملي ډگر کې هم کوټلي گامونه اخيستي وو. ارواښاد په جرمني کې د سوشل ډيموکريټ گوند بنسټ ايښودونکی و او غوښتل يې، چې ددې سياسي مکتب د لارې به د خپل ولس خپلواکي، حقداري، سوکالي او ترقي په لاس راوړي او همدا شان يې د خپل ولس د ارتقاء په غرض د نورو سازمانونو سره هم اوږه په اوږه د خپلې ونډې بار اوچت کړی دی لکه د پښتو عالمي کانفرنس، پښتو عالمي کانوانسيون، پښتو عالمي کانگرس، د پښتنو قامي جرگه، د ډيورنډ د کرښې سيمينار او نورو بې شمېره ناستو او جرگو گډونوال و، چې د پرېکړو او قطع نامو چيغه او د حق غوښتنه يې د نړۍ د هر قشر چارواکيو غوږ ته رسولې او په زغرده يې د خپل ولس د حق غوښتنه کړې ده.

نوموړي خپله مبارزه د زنجير د حلقو په بڼه يوله بل سره تړلي او جاري

ساتلې وه. ارواښاد د خپل هدف ته درسېدو لپاره تل له يوې لارې څخه استفاده نه کوله، بلکې هغه يوه هنري مدبر و، چې غوښتل يې په يوه يو ډول به په خپل مرام سوبمن شي، نو په دې بنياد يې د پښتو ادب او فرهنگ په ډگر کې هم لاسونه بد وولي وو او ښه په درز کې يې د خپل منظوم کلام قافله يواځې دا نه، چې نه وه ودرولي، بلکې ځپانده يې ساتلې وه او همدا شان يې مرام ته د رسېدو لپاره د پلان نقشه هراړخيزه وه او ډېر تدبيرونه پکې نغښتي وو. لکه چې وايي:

د هدف لپاره لارې په ډېر غور لټوه
لار دپاره خپل هدف هېڅ وخت مه بدلوه
که د ستوري سلاوړې عملي لار ونيسه
که لنډه لاره نه وي په اوږده لاره ورځه.

د ستوري صيب د فرهنگي اثارو پېغام او هدف ډېر زيات کوټلی دی، په روانه او ساده ژبه شاعري لري، چې د فصاحت نمونه يې گڼل شو.

د نظم فورم يې څو ډولونه لري، خو زياته برخه يې د غزل په فورم کې بشپړه شوې ده، پېچلې استعارې کنايې او تشبيهات نه لري، نژدې هر لوستونکی ترې په اسانۍ سره مطلب اخيستی شي. دا يې تر ټولو ښه ځانگړنه ده. د فرهنگي اثارو بل هنري ارزښت يې دا دی، چې:

اشعار يې د پېغام له مخې د حماسې، فلسفې، عشقي، اجتماعي او کلتوري يا ولسي بڼه لري او ټولو اړخونو ته شاملېږي.

د ارواښاد پر شعري اثارو د څغلنده کتنې د لړۍ د نوموړي په دې کلام رانغاړم، چې وايي:

مرگ د يار کور ته ور تلل دي
که د يار ځينې رخصت دی
ځم له ستوري يې پوښتمه
مرگ سکون که حرکت دی.



کبير ستوري د خير، ښېگڼو سمبول

که ګلان وکړی د ژوند د سردرو په څوکو زه به یې سيل لږه درځم د جیګو غرو په څوکو

دا د ارواښاد "ستوري" د زړه اواز. هغه اواز، چې د ځمکې پرمخ د لومړي انسان نه نیولې تر وروستي انسان پورې، هر کله، هر چیرته او په هره ژبه کې د هر چاله خوا رااوچت شوی او رااوچتېږي. هغه د ځمکې پرمخ چې کله انسان پنځېدلې او مېشت شوی، د انساني ټولنې د ژوند او ژواک د سوله ییزه، ښکلا ییزه او نیاومنه چاپیریال د رامنځته کېدنې، څارنې او ساتنې په موخه، هر کله په هره ژبه او بیا هر انسان ته د خیر او ښېگڼو لیکارښوونې شوي دي. دا که د لوی څښتن په

هدایاتو کې وي او که د زمانې د پوهانو او عالمانو په ویناوو کې. د اسلام د سپېڅلي دین په هدایاتو او لیکارښوونو کې یوه خبره دا هم راغلې ده، چې وایي: الباقیات المصالحات ژباړه: "خه شی چې پاتې کېږي، هغه ښېگڼې دي." زموږ په پښتو ژبه کې هم لایو متل شته، چې وایي: "خپل عمل د لیاري مل دی."

د خیر او ښېگڼو د اندونو د پراخې دودیدنې په هڅو کې د پښتو ژبې پوهانو او شاعرانو هم ډېرې خوږې او په زړه پورې ویناوې کړي دي لکه چې غیب الیسان شاعر حضرت

لومړی کال، لومړۍ ګڼه

لا له پښتونخوا نه ډېر لرې په اروپا کې هم خپله چیغه پورته کړې او ویلي یې دي، چې: که ګلان وکړی د ژوند د سردرو په څوکو زه به یې سيل لږه درځم د جیګو غرو په څوکو لکه چې ومې ویل، دا هغه چیغه



ګرد ګلو کړه چې سیمه دې ګلزار شي اغزي مه کړه چې ښو کې به دې څار شي رحمان بابا، چې په پښتني ټولنې کې زېږېدلی، رالوی شوی او شاعر شوی، د خپلې ټولنې کړه وړه یې له نژدې څخه لیدلې، څارلې او شعوري غیر ګون یې هم ورته ښودلې دی. دا داسې برېښي، چې پښتون ولس لا د رحمان بابا په مهال کې هم لکه د اوسني مهال په څېر په خپلو سیمو کې به د ګلونو پرځای ازغې

کړل یانې په خپلو منځونو کې ورورولۍ او محبت د ګلونو پرځای به یې د تورپورۍ او میرغۍ کرغېړن ازغې کړل او هر چا به هر چیرته د هر رنگه ازغو اندونو او دودونو په ودې ورکولو کې، نه ستومانه کېدونکې هلې ځلې کولې. د رحمان بابا د غیر ګون په څېر ارواښاد "ستوري" هم د پښتنو اوسنیو ازغو او کرغېړنو دودونو د له مېنځه وړلو په لیاره کې،

ده چې څو پېړۍ پخوا د رحمان بابا له خولې نه هم راوتې وه، توپیر دادی چې رحمان بابا په خپل ولس کې مېشت و او د خپل ولس په مینځ کې یې خپل ولس ته بلنه ورکړې، چې د ازغو دودونو په بدل کې د محبت او یووالي د ګټور ژوند زړې وکړي. څو سیمه مو د مینې په ګلونو ګلزار او د یووالي په زرغونتیا ښېرازه شي، چې ارواښاد "ستوري" هم همدغه بلنیزه

لومړی کال، لومړۍ ګڼه

غیر لاله پښتونخوا نه ډېر لرې په اروپا کې اوچت کړی او له هر پښتون او پښتنې نه یې غوښتي دي، چې که ددې اوسنیو ازغو اندونو او دودونو پر ځای په خپلو سردرو کې د ورورولۍ،

د قومي یووالي او د سیمې د ښېرازۍ په موخه د محبت ګلونه وکړي، نو هغه ورځ به لرې نه وي، چې زما په څېر ډېر نور پښتانه به هم د ښو او ګټورو پوهنو، کسبونو او کمالونو سره یوځای له اروپا، امریکا او د ځمکې له نورو لرې سیمو څخه د پښتونخوا په لوري د جیګو او لوړو غرونو پر سرونو راوالوځي او راشي.

ډاکټر کبير ستوري ته

رحمان اللین رحمان، کرهاله

نه وي ستوري په جهان کې ثانی نه دي وه انسان کې ته ښایست د پښتو وي وي یو ګل په گلستان کې ته ډیوه د علم و عرفان وي وي کامیاب هر امتحان کې مړه پښو دي راژوندی کړه په سینه د هر افغان کې د خپل خوږ وطن په غم کې له دنیا لارې ارمان کې تاملت ته خدمت وکړ تابه ستایي هر زمان کې ستا ادب راله راویښ که زما روح زما په ځان کې د ادب د ښې بلبه روح دي ښاد شه به اسمان کې رب دي درکړي جنتونه د خدمت په دي انعام کې

له لوري د پښتون ولس لپاره په

آخرت کې جوړ شوي دي.

له داسې دعاوو سره سم دا هم زموږ په دنده کې شمېرل کېږي، چې ارواښاد "ستوري" هېر نه کړو او د خپلو یادونو له ذهنونو څخه یې ونه باسو.

د ارواښاد انساني اړخ ته، چې د خیر او ښېگڼو، ورورولۍ او د ټول پښتون ولس د یو موټي کېدلو په لیاره کې یو غټ سمبول ګڼل کېږي، د تل لپاره د منښت، له درناوی سره سم د هغه د یاد لمانځنه هم وکوو.

په داسې حال کې، چې پښتانه لا هم د ژبې، فرهنگ، اقتصاد او خپلواکۍ له پلوه د پردیو یرغلونو لاندې سلګۍ وهي او لا هم پښتانه له پوهنیزې، روزنیزې او له خدای ورکړیو شتمنیو څخه بې برخې، ویشلي، تالا تارغه پاتې دي، دغه لامل زموږ هر پښتون او پښتنې نه غواړي، چې د یو موټي کېدلو، په خپل هېواد کې د خپلې ژبې او فرهنگ د واک ترلاسه کولو او په دې توګه د اقتصادي او سیاسي خپلواکۍ د لاسته راوړلو په لیاره کې، چې د ارواښاد "ستوري" سوچه ارمان ګڼل

کېده، لاله پخوانه زیات هلې ځلې وکړي، څو د زمانې له غوښتنو سره سم خپل هېواد او ولس د ښېرازۍ او سمسورتیا په درشل کې ودرولی شو. دغې موخې ته د رسېدلو په لیاره کې دغه څو ټکي باید په پام کې ولرو:

۱_ د ملت د جوړونې، روزنې او پالنې په هوډ په خپلې ملي ژبې باندې سنباله، یو غښتلی سیاسي ګوند کې یو موټی او ځواکمنه کېدل.


۲_ په سیمه کې د هغه واکمنه دود پاله سیاست بنسټ له بنسټه نړول، چې غواړي پښتانه لا پسې وېشلي، تالا او ترغه وساتي.

د هغې ذهنیت پر ضد کلکه مبارزه کول، چې غواړي پښتانه د خپلې پښتو ژبې پر ځای داردو او د پارسی ژبو په لوري بوځي.

که غواړو چې په یوویشتمه پېړۍ کې ژوندي پاتې شو، دغه پورتني دري ټکي، چې د ارواښاد "ستوري" د ژوند تګ لیاره هم ګڼل کېدله، د خپل ژوند د تګ لپارې په توګه وټاکو او پرې ټینګ ودرېږو.

نور نو تاسې او د ستاسو سیاسي پوهه، بری د لوی خدای له لوري دی.

لومړی کال، لومړۍ ګڼه



د دنیا په سر ډېرې ژبې موجودې دي، چې ویونکي یې د خپلو ورځنیو ټولنیزو روابطو، اړتیاوو او راکړې ورکړې لپاره د ټولنیزو پدیدو په لړ کې د افهام او تفهیم د وسیلې په توګه کاروي. د هرې ژبې ویونکي هڅه کوي، چې د خپلې ژبې د الفاظو، کلماتو، ګرڼو او اصطلاحاتو لمن پراخه کړي، خپله ژبه د علم ژبه کړي، د نورو کتابونه او آثار په خپله ژبه راوړبایي او بالاخره د الفاظو او کلماتو له پلوه خپله ژبه نسبي خود کفا کړي. ددې ترڅنګ هر سړی کوشش کوي، د خپلې ژبې ترڅنګ بله ژبه هم زده کړي، چې دا کار د مورنۍ ژبې په ترقۍ کې هم پوره اغېز لري، خو یوه خبره د یادونې وړ ده او هغه دا، چې لومړی باید مورنۍ ژبه سړی زده کړي، بیا پردی ژبه، ځکه یو شاعر وايي:

پردی ژبه زده کول که لوی کمال دی

خپله ژبه هېرول بې کمالی ده

په رښتیا هم د سړي کمال هله دی، چې لومړی خپله ژبه زده کړي، خبرې پرې وکړي، ویي پالي او په ویلو یې ونه شرمېږي او ورپسې د پردی ژبې زده کړې ته ملا وتړي. په دې اړه ارواښاد ډاکټر کبیر ستوری وايي:

ښه ده ډېره ښه ده چې په سل ژبو خبرې کړي

بده خویي داده چې پخپله ګرېدی نه شي

دی د ځان قاتل دی، بل دشمن ته حاجت نه لري

دا قاتل د ځان خو، د پښتو پکارېدی نه شي

او یا دا:

دادستور دی چې لومړی پېژند د ځان شي
پس له هغې بیا پېژند د نور جهان شي
چې پخپله پښتو ژبه لیکل نه کړي
دالیکوال دې د نالوستي نه قربان شي

ژبه د کلتور د انتقال لپاره د اړابې حیثیت لري، څوک چې له خپلې ژبې ناخبر وي، لیک لوست او خبرې پرې نه کوي، ددغه قوم له کلتوره به نوره نړۍ څنګه خبره شي او پر هغوی به څه اثر وکړي، برعکس د دوی پر کلتور باندې به بېګانه کلتور مسلط شي. ارواښاد ستوری دغه کار ذهني کړ کچ، غټه بدبختي او د ځان قتل ګڼي، لکه چې وايي:

چې له ژبې او کلتور خپل نه جدا شي

په ذهني کړ کچ اخته به خامخا شي

له دې غټه بدبختي په دنیا نه شته

چې قاتل څوک د خپل ځان او د اشنا شي

او یا دا:

چې څښتن د خپلې ژبې، کلتور نه وي

که باچا د ټول جهان شي خوښ مې نه دی

چې د بل له وېرې خپله ژبه پرېږدي

که افسر او یا سلطان شي خوښ مې نه دی

او یا دا چې وايي:

ژبه به د قام او د ولس خپله درنه کړمه

ننگ که څوک کوي نو په پښتو باندې په کار دی

لیک او لوست پخپله ژبه لار د پرمختیا ده

هر قام چې اوچت ختلی، تللی په دې لار دی

نه چې کړي پښتو په پښتو باندې، پښتون نه دی

ستوری دا پښتو خو د پښتون ډول و سینګار دی.

البته د نړۍ اکثره ژبې به د ویونکي قوم د هویت نمایندګه ګي کوي او د هغوی د افهام او تفهیم وسیلې دي، خو پښتو ژبه پر دغه چار سربېره یوه بله ځانګړنه هم لري، چې یواځې ددې ژبې پورې مختصه او منحصره ده او د نړۍ بله ژبه دغه

ځانګړنه، نه لري. یانې پښتو د پښتون قوم د ژبې او افهام و تفهیم د وسیلې تر برید هاخوا، یوه بله مانا هم په ځان کې رانغاړي او هغې ته د ځانګړو قوانینو، اصولو، ضوابطو، اخلاقو، اوصافو، ادابو او دودونو ټولګه وایو. بې ځایه به نه وي که خبره داسې تفسیر او تعبیر کړو، چې پښتو دوه اړخیز مفهوم افاده کوي، لومړی یې ظاهري او وسیله یي او دویم یې مانوي او تهذيبي دی. لکه چې دې موضوع ته ارواښاد ستوری داسې اشاره کوي:

پښتو پټ، ښېګڼه، توره او وفاده

چې ورزیات کړې ننگ پښتون تر پټه جوړېږي

دا خو یونځه د پښتون د سړیتوب دي

بې پښتو چې شي پښتون کله یادېږي

ستوری وایي ماده ښه ډېره څېرلې

تش په وینه باندې څوک نه پښتون کېږي.

او یا دا:

چې هم تهذيب دی هم خوږه د ګرېدو ژبه ده

ملګرو غوړ شئ دا زموږ خپله پښتو ژبه ده

د فن ښکلا ده د هنر په ګلډرو کې اوسي

د روح غذا ده د سندرو او نغو ژبه ده

خته یې خدای د پټ، ښېګڼې او وفا جوړه کړه

د پښتونخوا د دنگو غرونو سردرو ژبه ده

ښه یې کړه یاده چې بیا سوچ هم په پښتو کې کوي

د ژوند ګلېن کې د ژوندون د ترانو ژبه ده.

دې پښتون شاعر د خپلې شاعرۍ ټوله منځپانګه د پښتو، پښتونولۍ په محور څرخولي ده. هر کار یې په پښتني کرکټر او انداز کې خوښېده. مینه یې په پښتني خم کې رنگ خوښېده، د ټولنیزو مسایلو او موضوعاتو حل یې د پښتونولۍ پر بنسټ غوښت، د خپل قامي تشخص د ډاګیزه کېدو او د زمانې د بدلون لپاره پر پښتني کړنلارې باوري و، لکه چې وايي:

رنگ ته رنگ د مینې ورکړه تازه کړه د یارانې رنگ

وخت روان دی نه ودرېږي نوی کړه د قافلې رنگ

پښتو مخکې کړه جانانه چې کړنلار دې پښتنه شي

خپل قامي تشخص غواړه بدلوه د زمانې رنگ
د پښتو په لار روان شه د جرګو دود راژوندی کړه
په جرګو تل بدل کړی موږ د هر راز کشالې رنگ

دده په اند کله چې سړی د مینې په قانون وپوهېږي، هله یې زړه، احساس او سوچ پښتون شي، نو په مینه او عشق د پښتونوالي پسرلی وزرې خپرې کړي او د ژوند شپې ورځې روښانه شي.

چې جانان لوی شي پوه د مینې په قانون شي

زړه یې پښتون، احساس پښتون، سوچ یې پښتون شي

بیا به په عشق کې پسرلی د پښتونوالي راشي

ورځ به په لمر، شپه به په ستورو روڼ شي

همدارنګه دی هغه پښتانه مشران انتقادي، چې چوکۍ او منصب ته ورسېږي، بیا نور د پښتو څه پروا نه ساتي او د خپلې چوکۍ د ساتلو لپاره محافظه کارانه سیاست کاروي.

پښتو چې د پتمن پښتون ولس د زرګي سر ده

د خپل وزیر پاچاله لاسه سر وهي تالاده

پښتون چې څوک کړي مشر او خاوند شي د کړسۍ

هغه بس ماته کړې دا د خپلې پښتو ملاده

لنډه دا چې ارواښاد ستوری پر پښتو ژبې او پښتني کلتور مټین، د فکر او قلم خاوند، ټولنیز شخصیت او د پښتو د یووالي او بېدارۍ ارمجان و، خوله بده مرغه چې د مرګي څپېرې دغه پښتنه هستي پر پښتنو نوره ونه لوړوله او د ۲۰۰۶ کال د اپرېل په څلورمه نېټه یې له دې فاني نړۍ څخه د تل لپاره سترګې پټې کړې. روح دې ښاد وي.

د ادبي لیکنې د حسن اختتام لپاره د هغه لاندې دعا یه بیتونه ستاسې درانه حضور ته وړاندې کوم:

پاکه ربه ښاد آباد دا پښتانه کړې

د نړۍ په ولسونو کې درانه کړې

د بخت ستوری یې روښان کړې په اسمان کې

خپل وطن کې یې واکمن او کوربانه کړې.



د پښتونخوا پښتنو ته د ډاکټر کبير ستوري پېغام

د سبا ستوري ته رڼا جوړه که

چې يې پښتون نو پښتونخوا جوړه که

يادونه: دغه مضمون د ارواښاد ستوري په يادغونډې کې چې په اسدآباد کې جوړه شوې وه، اورول شوې.

مخکې له دې، چې خپلې اصلي موضوع ته راشم، اجازه راکړئ چې د تالار ټولو درنو او ښاغليو د ادب مينه والو او د غونډې گډونوالو ته د زړه له کومې هر کلې او ښه راغلاست ووايم. له هر کلي وروسته د پښونکي او ستر څښتن تعالی په سپېڅلي دربار کې د دروند مشر ډاکټر عبدالکبير ستوري صاحب په حق کې لاس پورته کوم، چې د هوسا او ارام ژوند لورينه پرې وکړي او وروسته پاتې نسل ته يې د صبر جميل او زغم ارزومند يم.

درنو گډونوالو!

ښاغلی ډاکټر کبير ستوري د لعل محمد خان زوی او د برې پښتونخوا د کونړونو ولايت د خاص کونړ ولسوالۍ د تنر په کلي کې زېږېدلی و. لومړنۍ زده کړې يې د خپل کلي په لومړني ښوونځي کې ترسره کړې.

کله چې ډاکټر کبير په کابل کې د رحمان بابا له لېسې څخه فارغ شو، د لوړو زده کړو لپاره يې جرمني ته د نوم انتخاب وشو. هلته يې په ساپوهنه يانې سايکالوژۍ کې دوکتورا ترلاسه کړه. لنډه دا چې ډاکټر صاحب د پېژندگلۍ محتاج نه دی، هر څوک يې د پښتني خوی او پښتونولۍ له امله داسې پېژني لکه د اسمان پر مخ د سبا پر قېدونکي ستوري.

پښتانه او پښتونخوا ورباندې ډېره گرانه وه او هر وخت به ددې سيمې د ښېرازۍ په فکر کې و. لکه چې وايي:

دا ستوري د اسمان ورته رڼا کوي ولاړ دي

نقشه کې د نړۍ د پښتونخوا نوم ليکل کېږي

ډاکټر صاحب د پښتنو ټولو سياسي مشرانو سره بې کچه مينه درلوده. خو د دوی په بې اتفاقي او خپل منځي اختلافاتو به هر وخت ځورېده. د ډاکټر صاحب ددغسې مينې لامل و، چې يورپ ميشتو پښتنو له ډېرو لرې لرې ځايونو څخه جرمني ته ځانونه ورسول او د هغه په جنازه کې يې گډون وکړ. کله چې د مرحوم جنازه پېښور ته راوړسېده، هغه ځای ته کوم ځای چې نوموړي په خپل ژوند کې له خپلو خواخوږو مشرانو سره يوځای اتلس مياشتې بندي و، د دغه ځای مشرانو جنازه د ډېر درناوي په حال کې چې ټول غمژن وو، تر تورخم پورې بدرگه کړه. هغه ورځ مې نه هېرېږي، چې د مرحوم ډاکټر صاحب په جنازه کې مې گډون درلوده او په زرگونو خلک د دولتي لور پورې چارواکيو په شمول په جنازه کې شريک شول. دغه ورځ ډېره درنه او د غم نه ډکه ورځ وه، چې ارواښاد تورو خاورو ته وسپارل شو.

د کبير ستوري د پام وړ ځانگړتيا داده، چې نوموړي په خپل څلور شپيته کاله عمر کې له خپلو هېوادوالو سره هر وخت د پښتو او پښتونولۍ په باب فکر شريک کړی او ددې ترڅنګ يې خپلو زامنو هر يو بصير ستوري، نصير ستوري، امير کروړ ستوري، نسيم ستوري او ايميل خان ستوري ته د درس ورکړی و، چې پښتو دې وايي، د پښتونخوا سيمې مشرانو ته دې درناوي کوي او پښتو دې کوي او خپلواکه دې اوسي، چې دغه سپارښتنه په څومره تاکيدي او قوي انداز کې کوي:

ستوريه! د قلم په څوکه کر د خپلواکۍ کوه

چا چې څه کرلي هم هغه څه يې رېښلي دي

که د خپلو بچو پالنه داسې کوي، نو بل پلو ته له پښتون عالم او زاهد څخه

هم د پټ، پښتو او امان غوښتنه کوي، لکه چې وايي:

چې زر محل ته سجده نه کړي صرف کعبې ته يې کړي

داسې زاهد، داسې امام، داسې ملا غواړم

ارواښاد مينه کړې، خو د خط او خيال مينه نه، بلکې د پښتونخوا له سردرو

سره. لکه چې وايي:

ستوری په وطن مټين دی نه دی په شين خال مټين

ټوله شپه گزمه د پښتونخوا په سردرو کوي

که عامو پښتنو ته د يووالي او وحدت مشوره ورکوي، نو يو قوي مثال راوړي.

لکه چې وايي:

هره څانگه خپله ونه کې لويېږي

چې له ونې څانگه غوڅه شي وچېږي

عاقبت يې ور کېده دي ستوری وايي

چې له خپل کلتور او ژبې پردي کېږي.

دولتي چارواکي هم په ادبي شکل د انتقاد لاندې نيسي او داسې مشوره

ورکوي:

گناه د بل چا نه ده، دا زموږ خپله گناه ده

پښتو، پښتونولۍ ته اړولې چې مو شاه ده

پښتون چې څوک کړي مشر او خاوند شي د کړسۍ

هغه بس ماته کړې دا د خپلې پښتو ملا ده.

خو چې کله له ځوانانو سره د پښتونولۍ مشوره کوي، دلته له حکمي انداز

څخه کار اخلي. لکه چې وايي:

په ناسته نه شي خوځېدل غواړي

څوک چې منزل ته رسېدل غواړي

درنو گډونوالو او د قلم څښتنانو!

ددې لپاره چې موضوع راڅخه اوږده نه شي، لنډ به دومره ووايم چې ښاغلی ډاکټر کبير ستوري يو پياوړی ليکوال، اراپوه، په پښتو او پښتونخوا مټين شخصيت و. د هغه د ژوند تر ټولو لوی ارمان دا و، چې پښتون قوم بايد د چا غلام ونه اوسي، دا ساھو قوم بايد هسکه غړی په خپله سيمه پښتونخوا کې ازاد ژوند وکړي، خپله شتمني ولري، خپل سياست ولري او په خپله ژبه دې ليک لوست وکړي او خپلې ژبې ته دې په ازاد مټ خدمت وکړي.

نن ورځ موږ په داسې يوه غونډه کې گډون لرو، چې ددغه فکر خاوند زموږ او ستاسو منځ کې شتون نه لري او جسماً د تورو خاورو لاندې قرار لري، خو په ډېر جرأت ويلاى شم، چې په مانوي او فکري ډول زموږ او ستاسو ټولو په زړونو کې موجود دی او موجود به وي. ددې لپاره چې د ارواښاد د فکر شمعه تل پاتې او روښانه وي، موږ او تاسو ته څه کول پکار دي؟

مرحوم ملنگ جان څه ښه ويلي:

څوک چې د پښتو په نوم ښاغلي دي

هغه د پښتو په مړۍ غلي دي

د ادب مينه والو، پياوړو ليکوالانو او کونړ ميشتو او له نورو ځايونو څخه راغلو ښاغليو! اجازه راکړئ، چې څو خبرې په دې اړوند وکړم، چې موږ او تاسو پښتو او پښتونولۍ ته څومره څه کړي دي؟ څومره څه پکار دي؟ او څومره څه بايد وشي؟ او څه ډول وشي؟

درنو ښاغليو!

موږ خپله سيمه لرو، خپله خاوره لرو، خپلې اوبه لرو، خپله هوا لرو، خپل غرونه لرو، خپل ښېرازه او سرسبز ډاگونه لرو، خپل ځنگلونه او ملي شتمنۍ لرو، خپله ژبه او کلتور لرو، خپل ماغزه لرو، خپل لاسونه، پښې، خولې او په خولو کې خپلې ژبې لرو، چې د مور له غېږې څخه ورباندې په پښتو ژبه خبرې کوو، ځانونه پښتانه بولو، پښتو خپله ژبه گڼو، ولې وړي يو؟ ولې تېري يو؟ ولې غريب او پېوزله يو؟ ولې تل د بل په لمن کې اوسو؟ موږ هر څه لرو، مفاغر لرو، حکومت لرو، ژوند لرو، ولې پښتو او پښتونولي نه لرو؟ راځئ چې په کلک او غښتلي ډول دا هوډ وکړو، چې پښتو به وايو، پښتو به ليکو، پښتو به لولو، په پښتو به خبروڼي لرو، د پښتو او پښتو به درناوی کوو او خپل کلتور او فرهنگ به تل ژوندی او خوندي ساتو.

په پای کې د ارواښاد ډاکټر عبدالکبير ستوري نه ستړي کېدونکي خدمتونه، کوم چې يې پښتو ژبې او پښتنو ته کړي، همېشه به يې ياد تاند او تازه ساتو او د مرحوم په دغه بيت به د خپلې وينا د پای لمن راوټاړم:

حالات که راله نه پرېږدي په زړونو کې پښتو

زموږه خو بهېږي په رگونو کې پښتو.

خدمت دي څومره په ما پور دی چې ژوند پري درکړم نو په څومره باقي شمه

يې د ساه پوهنې يا Psychology په څانگه کې خپلې لوړې زده کړې د دوکتورا تر کچې بشپړې کړې. په ۱۹۷۵م کال د کړنې د ساه پوهنې د نړېوالې ټولنې غړی



نن موږ د هغه چا په اړه خبرې کوو، څوک چې سیاستمدار و، څوک چې شاعر او ليکوال و، څوک چې ژورنالېست و.

هو کې! ډاکټر کبير ستوری يادوم. ستوری د ۱۳۲۱ هـ ل کال د وري په (۱۷) مه نېټه د خاص کونړ د تتر په کلي کې د مرحوم لعل محمد خان په کور کې نړۍ ته سترگې پرانيستي. ستوری په هډ پښتون، په ټبر ميردادخېل يوسفزی دی، لومړنۍ زده کړه يې د خاص کونړ په لومړني ښوونځي او د کابل د رحمان بابا په لېسه کې سر ته رسولي دي. د افغانستان حکومت ستوری جرمني ته ولېږه، د جرمني د فرانکفورټ، ماربورگ او کولن په پوهنتونونو کې

که زما ستوري په قبر چيرته راغلي به پښتوران ته دعا کړه پرې مټين يم او يا دا چې:
زه پښتون يم پښتني زما جهان دی
سر او مال مې د پښتو ځني قربان دی
په پښتو باندې ژوندی، په پښتو پايم
پښتونک، پښتو غېرت، پښتوايمان دی
کله چې پښتون ته د يووالي، خپلواکۍ او وروړولۍ غږ کوي، د شعر په هنري ژبه ورته وايي:
پاڅيره پښتونه نن د قام او قامولۍ وخت دی
پورېده تړنگۍ د اتفاق او وروړولۍ وخت دی
وگوره قامونو د دنيا ته چې ازاد شولو
واک يې خپل راخېل کړلو په خپل وطن کې ښاد شولو
ستوري ته له هر ښکلي څيز څخه خپل قام او پښتونخوا ډېره خوښه ده، ځکه خو يې دغې مينې په شعر هم اغېز ښودلی دی، دغه مينه يې په شعر کې هم رانغاړلې ده:
که د جا دا او د جا دا خوښه ده
زما د خپل قام ارتقا خوښه ده
که څوک يورپ کې په ښکلو کې خوښ وي
د ستوري خپله پښتونخوا خوښه ده
د شعر په هنري الفاظو کې پښتون ته ډاډ ورکوي، چې يوه ورځ به پښتانه د يووالي او وحدت په تفر

غړی وټاکل شو. ستوري د يو ملي احساس له مخې په المان کې د مېشتو پښتنو وروند د يووالي او يو موټي کېدو لپاره "پښتون سوشل ډيمو کراټيک پارټي" جوړه کړه. ارواښاد ستوری سربېره پر دې، چې ليکوال، شاعر او ژورنالېست و، د سياست په ډگر کې هم يوه پېژندل شوې څېره وه.
اوس به د ارواښاد ستوري د ادب گلې ته سر ورښکاره کړو.
مبالغه به مونه وي کړې که ووايو، چې ستوری سوچه پښتون شاعر دی، ځکه د ستوري هر شعر د پښتو او پښتونولۍ په رنگ دی، له شعر څخه يې د خوږې پښتو خوږ بوی راځي، د شاعرۍ يو ښه خاصيت يې رواني او سلاست دی. ستوری په پښتو مټين، ستوری د پښتو مجنون او پښتو د ستوري ليلا وه. ستوري له پښتو ژبې سره دومره پاکه، سپېڅلې او فطري مينه لرله، چې سر يې ورکاوه، خو پښتو يې نه ورکوله، پښتو يې پټ گڼله، ځکه خو يې ويل:
ساه مې واخله خو پښتو رانه وانخلي
زه پښتون يم په پښتو باندې پټمن يم

د يو ښوونځي د نومولو په اړه په کونړ کې د ارواښاد ډاکټر کبير ستوري د ياد غونډې پرېکړه لیک

د ۱۳۸۶ هـ ل کال د وري (حمل) د مياشتې په (۱۵) مه نېټه د کونړ ولايت په مرکز اسلام آباد کې د هېواد ملي مبارز او ملي شخصيت څېروني، ليکوال، ارواښاد، شاعر او ژورنالېست ارواښاد ډاکټر کبير ستوري د لومړي تلين په مناسبت يوه علمي او ادبي لويه غونډه جوړه شوه. په دې غونډه کې د هېواد په دننه او بهر کې د کولتوري ټولنو په يو شمېر پښامونو کې يادونه شوې ده، چې د کونړ ولايت يو ښوونځی دې د ډاکټر کبير ستوري په نوم ونومول شي.
موږ د کونړ د بېلا بېلو کولتوري ټولنو غړي او ددې درنې غونډې ټول برخه وال د کونړ ولايت له چارواکيو څخه په کلکه او په درناوي هيله کوو، چې ددې ولايت د خاص کونړ يوه لويه لويه دې د ارواښاد ډاکټر کبير ستوري په نوم ونوموي.

په درناوي



ټولگه ده، تل به ځلېږي، "خوږې مسرۍ" به يې هېڅکله ترڅې نه شي، "ژوندي خيالونه" به يې تل ژوندي وي، "د قلم توره" به يې تل تېره وي. ارواښاد ستوري پښتو ادب ته څوارلس چاپ او ناچاپ آثار د يو تلپاتې يادگار په ډول پرېښودل.

غزل

ارواښاد صاحب شاه صابر

څوک دې نه وايي چې ماته گناه نه شته
د کابل په جنگ کې چاته گناه نه شته
ما خو وې چې ته پخپل اختيار کې نه يې
ما خو تاته وې چې تاته گناه نه شته
چې به خلکو کې د عقل ترې نه وي
که دروغ وايي ملا ته گناه نه شته
مونږه څه ورکړي څنگه ترې څه غواړو!
نوي ژوند، نوې دنيا ته گناه نه شته
چې زمونږه د بلا سره ياري ده
که بلا مو خوري بلا ته گناه نه شته
موږ د خان سره څه ونه کړه صابره!
موږ په خان کې دنيا ته گناه نه شته.

کېني او پښتون به په خپل کور کې واکمن شي.
نهنونه اوښلي د حالاتو رنگ بدلېږي
څه نوی شان خوځېت دی غېږتونه راوښېږي
د ژوند د بې وسۍ تورې تيارې په ورکېدوندي
پښتون به يو مرکز د قامولۍ باندې ټولېږي
دا ستوری د اسمان ورته رڼا کوي ولاړ دی
نقشه کې د نړۍ د پښتونخوا نوم ليکل کېږي
يو شاعر وايي:

چې طبيب د خپلې ژبې وي حبيب شي
خو له مرگه وروسته هر چا ته قريب شي
ستوری خو طبيب و، په رښتيا
چې له مرگه وروسته هر چاته قريب شو.
ستوری د هر ناروغ پښتون لپاره شعري نسخه وليکله، د هر چا د مرض درمل يې په شعر کې ورکول. ستوری د سياسي او ادبي کارونو تر څنگ خپلې ژورنالېستيکي چارې د المان غېږ راډيو په پښتو څانگې کې د وياند په توگه پرمخ بولي.

ستوری د ۱۳۸۵ هـ ل کال د حمل په ۱۵ مه (چې د ۲۰۰۶م کال د اپريل له ۴ مې سره سمون خوري) د گل په ورځ، د سهار په ۵ بجو د زړه د ناروغۍ له امله د ژوند له کاروانه بېل او د ابد غېږ ته يې پناه يووړه.
"سکروته" چې د ستوري شعري

د "ستوری" رڼاګانې

د ډاکټر کبير ستوري په یاد

بصير الحق عادل

د ادب له اسمان څو ستوري راوغوړېدل
ډېر شخصيتونه له فاني دنيا نه وکوچېدل

ډېرو له ځانه سره ستري ارمانونه پيل
د هر باطل سره په هر سنگر کې وجنگېدل

د ليکوال "ستوري" ياد به تل ژوندي ژوندي ساتو موږ
ځکه وطن ته يې بې شمارة خدمتونه کړي

زمونږه مشر زموږ ملي شخصيت دغه "ستوري"
ددې مظلوم ولس زخمو ته يې مله مونه کړي

هر يو اثر يې ملغلهر ده د نن زمانې
مونږ يې هنر، ادب، ليکنو ته سلام کوو

ډېر شازلې يې هڅولي د وطن مينې ته
عادله شعر، غزل، قطعي ته يې احترام کوو

غزل

عصمت الله ملنگ

دا ستا له سترگو چې ورېږي مينه
ولا د زړه مې هم خوښېږي مينه

د زړه انگر ته مې چې راشي کله
داسې له ويرې نه لږېږي مينه

الفاظ د مينې يې د شونډو په سر
په خوله يې پاتې شي شرمېږي مينه

د مخ زيارت کې د ثواب په خاطر
چې شونډې کېږم غوسه کېږي مينه

عصمته جوړ کړه د غزل نه تصوير
چې ورته گوري او زړېږي مينه

وحدت

قاضي عصمت الله روحاني

دوه زړونو په پيوند کې وي ژوندون
جوړ چې مينې سره وينه کړي گډون
عاطفه وفا چې شي غاړه په غاړه
اتفاق يې يو ليل کړي بل مجنون
عقل پوهه چې يو بل سره بخلا شي
هنه عکس ابن سينا شي افلاطون
اکسجين او هايډروجن جوړې اوبه کړي
نتيجه ده د جوړښت د پېوستون
او په خاورې شي يو ځای سيمه گلزار کړي
ملگرتيا په کې پيدا کاندې بدلون
خوښيني او خواخوږي چې شي ملگري
بښوا کړي د خطر ځينې مصنون
چې نيکي او مروت چا سره وشي
د بې وزله زړه په مرسته کړي مدهون
عناصر چې سره گډ او خميره شي
نو کمزوري ته دوا شي او معجون
ننگ چې کله شهامت سره يوځای شي
سمندر په ځپو راولي پاڅون
چې قطره قطره اوبه سره يوځای شي
په اخر کې يا سيحون شي يا جيحون
چې همت شي د غېرت سره ملگري
جوړ شي عزم د افغان زړه پښتون
اتحاد او اتفاق واړه قوت دی
چې ولس وکړي په خپل منځ کې تړون
په تر کيښ او امتزاج کې پر کت دی
په نفاق کې بدمرغي راځي بېلتون
ورور چې ورور نه مرور شي او جدا شي
دواړه شي په جدايي کې جگر خون

ستوری

چې تقدير کله تدبير نه مخالف شي
عقل نه لري د بخت سره سمون
د اړتيا د منگوتې په څېر تاوېږي
د نړۍ محصور عبادي په اوښتون
لمر چې ځمکې نه بڼه شي توره شپه شي
سبا بېرته بلې خوا ته شي راستون
په افق کې چې د حسن تجلا شي
توري شي، پسې ښکاره شي سباوون
سالم فکر کې چې پوهه او شعور وي
د انسان په گټه جوړ کاندې مضمون
چې سپوږمۍ د يار د مخ سره يوځای شي
روحاني د هک اسمان نه شي ممنون

غزل

ارواښاد صاب شاه صابر

د خپل نظر زورور تيا گوري
زما قاتل په ما کې ساه گوري
څه نوی رنگ نوې رڼا گوري
سپړلې چاپېره گرځي تا گوري
ماته په دې سړي کې غلا ښکاري
دا سړی ښکلو ته په غلا گوري
واعظ به څه د ژوند کتاب ولولي
هنه په ټکو کې گناه گوري
زما احساس ماله سزارا کوي
زما په سترگو څه بلا شوې ده؟
که تاته نه گورمه تا گوري
صابره څنگه تاته وگورمه
دنیا ته نه گوري، دنيا گوري.

لومړی کال، لومړۍ گڼه

۵۳

ستوری

ډرام

عرفان الله کوتوال

ساندې

لايق زاده لايق

چې تکرېزې په لاسونو لگوي
په زخمونو زما مالگې دوږوي

کله شمعي چې له تانه چاپېرېږي
ښايستونه د حيانه چاپېرېږي
مجبوري ټولې زمانه چاپېرېږي

په اوږو چې زلفې ورو ورو خوروي
په زخمونو زما مالگې دوږوي

په رخسار چې دې غوږېږي سره گلونه
په سينه کې دې گډېږي ارمانونه
په زړه کې مې راوړېږي تندرونه

ته چې شونډې په نازونو سړي کوي
په زخمونو زما مالگې دوږوي

نې بې غمه د دنيا نه څه خبر نې
په خدا کې د بل چا نه څه خبر نې
تانه خار شمه زمانه څه خبر نې

چې رقيب په مينه مينه يادوي
په زخمونو زما مالگې دوږوي

دغه خيال مې بې وسي سېوا کوي
غريبي مې مجبوري سېوا کوي
تنهائي مې تنهائي سېوا کوي

خپل لايق چې داسې زر زر هېروي
په زخمونو زما مالگې دوږوي

لومړی کال، لومړۍ گڼه

۵۴

ستوری

سوداگره!

شفيع الله تاند، ننگرهار

راځه چې وکړو څه رنگينې کيسې
ښاپسته خوږې خوږې د مينې کيسې
خپله په لوی لاس مو ترينځ کړی دی ژوند
نورې به پرېږدو وينې وينې کېسې

خطا انسانه خطاګانې مه کړه
ته وايي گټه خو تاوان به وکړي
چې دې په سر باندې راواوړي خړې
بيا به هېڅ نه کېږي ارمان به وکړي

ته زما ځان يې او زه ستا ځيگر يم
راځه په خپل بدن به رحم وکړو
گوره دېوال دېوال يې چينغې وهي
په دې غريب وطن به رحم وکړو

دا تور زړونه به مو هله سپين شي
چې بيا توېي وياسو ځان پاک کړو
په اننگو کې يې سرخي ښکاره شي
له تهمتونو نه افغان پاک کړو

لومړی کال، لومړۍ گڼه

۵۵

د اسمان ستوری

شیر درانی

پنا د سترگو شو په زړونو کې اوسېږي کيږ
خداپرو چې نن هم راته وړاندې وړاندې کړي کيږ
چرته چې ذکر د افغان د لوی ټبر شروع شي
هغه محفل کې د سبا ستوری څلېږي کيږ
د لږ و بر پښتنو خدای دپاره یو شی سره
به توره کرښه د ډیورنډ رانه بېلېږي کيږ
د یو بابا بچو راوړنډ شی دشمن وېژنډی
عزت نیلام شو د ملالو خفه کېږي کيږ
اجله نه مري خداپرو نه مري د قلم خاوندان
شرط پرې تړمه تر قیامته به یادېږي کيږ
تل یې ستایلی په قلم ستا پت غېرت خيبره
به بې ننگی دې د زلمو خکه درېږي کيږ
د وخت پرېده په ولاکه یې سر ټیټ کړې خاتنه
پښتون بچی دې د مرگي کله پرېږي کيږ
د ایمل خان، او دریاخان بچو لږ ننگ پرې وکړي
په شته وطن کې د اغیار په کور اوسېږي کيږ
اورونه مړه کړي د نفاق ای د یوې مور بچو
سپرغی یې ښکاري حوصلو کې لمبه کېږي کيږ
راځی چې یو کړو اېږدي، مومند، خټک او وزیر
د یوسفزو او محمدزو په نوم نازېږي کيږ
ماحول سلگی سلگی دی ټوله پښتونخوا غمزنه
خپه ورېخ شوه د سبا ستوری پټېږي کيږ
شریک بچی و د خیبر او هندو کش ملگرو
د ستر خوشال، میریس احمد وارث یادېږي کيږ
غږول لاله او ډمبر گل ورته په قبر کر کړي
د کشمالو لوټک په گلو خوشحالېږي کيږ
درانی ما خو لا فرید، هوتک، صادق ژړلو
گومان مې نه و چې زموږ به جدا کېږي کيږ

ډاکتر کبير ستوری

ودود هنډی

هغه ستوری و که ټيک ستا د جمال و
که زمونږه د پښتو د جبین خال و
ډېرو خلکو دي مغرب ته کېږي وږي
خو دا یو سړی زمونږه د کمال و
یو بهرغ مې د پښتو د ننگ غېرت و
که د لوړې تاتري د اورو شال و
ډېر دې و مړه یو دې مه مړه دا مثل دی
د کبير ستوري مرگی زموږ زوال و
دا سړی د پښتنو د حق مهدي و
په دې خاوره کې که دور د دجال و
ولوله وه حوصله وه تسله وه
که په لږ و بر کې هر څومره ویاړ و
د مغرب په هنگامو کې هم ورک نه و
چې د خپلې پښتونخوا د غرونو سیال و
یو پښام د ورورولۍ مینې او امن
په وطن کې هر څومره جنجال و
یوه نرمله او خوږه پسته زړه وه
د ودود زړه کې د مینې بل مثال و

شی پیدا په کله بل داسې غم خوری
د پښتو د سره لږ شو د سر سیوری

بې غمخوړه قام په نشت باندې حساب وي
خدا به بل ور کې پیدا کړه کبير ستوری

له دې گل گل وطن نه خدای لپاره
نورې دا تورې جفاگانې واخلي
دا ملنگان وگړي مېه زوروي
له دې نه ځان ته دعاگانې واخلي

دا د شنو سترگو او سرو څڼو جینی
چا ویل د مینې جادوگره ده دا
په اداگانو یې خطا وتلو
بس د مرگونو سوداگره ده دا

په خپلو وینو خپلو اوښکو "تاند" یم
نه د اوبو، نه د باران محتاج
ځمکه له غاړې یې کچکول اخلمه
چې چاته نه شي نور "افغان" محتاج.

راځی ترڅو په زورور به سندرې لیکو
نورې به زانو په کوترو به سندرې لیکو
که د گلرنگو پرې سل ځله هم خاطر درنېږي
د بلبلانو په وزرو به سندرې لیکو
تشی مو مه شه له سرو وینو د تندیدو کاسې
د چا د لارې پر ډبرو به سندرې لیکو
که ډبر زري مو په کانجو د رنجو هم ولي
په آښو به ملگرو به سندرې لیکو.

احسان الله درمل/پېښور

لېونی مینه

بصیر بیدار ستوری

که مینه لېونی وي نو بس زه لېونی کېږم
اغاز د محبت دی په انجام یې نه پوهېږم
په یو نظر کتو یې زما ځان له ماته واخیست
دا خوب که حقیقت دی په دین یې نه مېږم
د خیال په انځورونو کې چې ستا حسن زیاد کړم
خه چل راباندې وشي غوښی څیگ مې شي برېږم
رقيب راته په منځ کې د بېلتون په مری بربوت
هېڅ نه پوهېږم خدایه ساه مې ډوبه شي رالوېږم
هغه چې به یې ماته په ناز ناز خواږه کتل کړل
اوس بل لوري ته گوري خپل قیمت ته خبراتېږم
د زړه نه تپوس وکړم که د عقل دلیل واورم
په کوم یو باور وکړم به څه چل به ترې صبرېږم
تا خوښ کړ تاج محل زما جونگړه دې تالا کړه
نور کډه بارومه ستا د کلي روانېږم
یادونه دې زما د زړه په کور کې مېلمانه دي
بیدار ستوری به تل تا یادوي درنه څارېږم.

قلم

نسیم خان

قلمه نن مې د وردونو اساني وليکه
ماته د خپل وطن خوږې خوږې قيصې وليکه
قلمه ستا د اوښکو ځاڅکي چې لغظونه جوړي
ته دې په خپلو اوښکو خپلې ترانې وليکه
د خوشال توره وې د ننگ په هر ډگر قلمه
د میرویس خان، فخر افغان ښې کارنامې وليکه
قلمه ته د پښتو هر رنگ کې رنگونه گڼي که
ماته د خپلې خوږې ژبې څو لهجې وليکه
نور به قلمه ته لیکل د پښتونوالي کوې
اوس د نسیم په ژبه ته خوږې نغمې وليکه

د حسن جلوي

وسیم لایق

کله خپل ځان کله جهان لټووم
د محبت مینې کاروان لټووم
هر خوا دهوکه ده فریبونه دي ټول
پکې د مینې صادقان لټووم
زه ستا د حسن په جلوو کې ورک شوم
سترگې نژدې که پکې ځان لټووم
چې هر یو خوا ته ځان ځاني جوړه ده
داتنه مین داتنه جانان لټووم
زړه راله راکه د زړگي بدل کې
په خپل ارمان کې خپل ارمان لټووم
چې د وسیم قدر په زړه او خوله کړي
زه به یارانو کې یاران لټووم.

عبدالرحمن لوی کاکاخېل

ښې مې د پلرو او د نیکو خبرې یادې دي
ماته د تاریخ د مېړنو خبرې یادې دي
زه او ته او دا سره په هغه ټول پوره نه یو
ماته چې د کومو پخوانو خبرې یادې دي
څوارلس صدۍ مخکې چې یې کومه بڼه خواتی کړله
اوس هم د هاشم د مېلمنو خبرې یادې دي
وه اسمانه څه دې کربلا خوراته ووايه
تاته خو د هندو حوصلو خبرې یادې دي
دا نوې وسله چې قیامت حېزه رزلې لري
دې هم د تورو او د نېزو خبرې یادې دي
څه اثر به واخلي د وښانه مې زلمیه ته
تاته خو بس یو د جینکو خبرې یادې دي
زه لومړی چې داسې تخیل د تغزل لرم
ماته د حمزه د باریکو خبرې یادې دي

د اسمان ستوری

غلام محمود شهاب

ستوری د خودۍ د اسمان ستوری و
ستوری د ادب د جهان ستوری و
ستوری یو ښکلا وه د پښتو ژبې
ستوری د پښتو د کاروان ستوری و
ستوری و د روښانه سباوون زېږی
څه ښکلی د وخت ترجمان ستوری و
ستوری و رڼا رڼا هر لوري ته
ستوری د لږ بر د افغان ستوری و
ستوری و یو فکر د قامي وحدت
ستوری په تیارو کې روښان ستوری و
ستوری د غېرت او د ننگ ښه وه
ستوری په جهان مهربان ستوری و
چا چې تل خدمت د خپل ولس کوو
بس په حقیقت کې انسان ستوری و.

د پښتو د اسمان ستوری

محمد سعید راحت

کاش خوبونه پوره شوی د کبير وی
چې په ژوند یې دیدار کړی د تعبیر وی
د پښتون قامي وحدت عالمبردار وی
همه عمر دپښتون کلتور اسیر وی
د پښتو د اسمان ستوری وی روښان وی
لږ و بر کې د پښتو ژبې زنجیر وي
مغلوب دی ژوندی شوی پښتونخوا کې
کاشکې تا غوندې یو څو کسان زهیر وی
زه سعید راحت به هله وی خوشحاله
چې خصلت کې زه هم ستوری وی کبير وی

افغان ستوری

خورشید ناظم

و که د افغان خو ښکارېده د جهان ستوری
ستوری به تورتیم کې څلېده د اسمان ستوری
نه رسي قامت ته یې د حسن د شپو ستوري
ځان و په جبین د هر اسمان د ارمان ستوری
ډک که د خمار و د ادب د مېکدې هر جام
خو ټق چې د شپاب و د هر درد او درمان ستوری
ناوې د ادب یې د پښتو یو داسې ناوې کړه
شال یې ور په سر کړو د ښایست د خلاند ستوری
لمر د زړه ورځې ترې د ورځې امان غواړي
زول کې چې د ورځو شو په شپه کې عین ستوری
فخر به کوي پرې د هلمند او د خیبر څوکې
و چې سمندر د ثقافت درخشان ستوری
ستوري او سپوږمۍ ترې تاوېدل ترې توافونه وو
ستوري چې اصوت شو د کعبې د جانان ستوری
روح د ابدالي، شېر شاه، خوشال په واویلا شولو
ستوری ډوبېده چې په شفق د افغان ستوری
دومره گرانېدو دومره په ټول هم درنېدلو
خو چې د اغیار له تله سپک و ارژان ستوری
ستوری د ناظم چې شو ټوکړې او په زړه مات شو
شو د پښتو غم کې یې ټوکړې د بیان ستوری

قندهار اېږیدی

ځان کړه محوه په لوی فکر د قومونو
چې ستایل شي په سندرې په شعرونو

بې لالچې خدمتونه زړونه خپل کړي
د کبير به سلطنت وي تل په زړونو

په جرمني کې د ارواښاد ډاکټر کبير ستوري پوهنيزه (علمي) يادغونډه ولمانځل شوه

نادر سرشار او پوهاند ډاکټر گل جانان ظريف وو. غونډه د قرآن کریم د څو مبارکو ايالتونو په تلاوت سره پيل شوه. غونډې ته د پښتنو ټولنيز ولوسوليز گوند (PSDP) جنرال سکر تر هدايت ټولنيز مشر زرين

د جون د مياشتې په اتمه نېټه د ارواښاد ډاکټر کبير ستوري د لومړي تلين په ياد يوه پوهنيزه (علمي) غونډه د جرمني د کولن ښار په يوینټ پېلس Event Place هال کې ولمانځل شوه.

د غونډې مشر مېلمه د پښتون قامي وحدت لارښود، ليکوال او د عوامي نېشنل گوند (ANP) مشر محمد افضل خان (خان لالا) و. د غونډې ويانند او د سټېج سکر تر ډاکټر شېر ولي شېر او په سټېج ناست مېلمانه علي خان محسود، محمد شيرين گريوال، حاجي فضل الرحمن شېر، محمد



لومړی کال، لومړی گڼه

الرحمن شېر، د گوند د کورنيو چارو مشر مبارز خاڼي، سياسي کارپوه محمد اقبال وزير، محمد عثمان عمر، ډاکټر ماخان مېرې شينوري، د افغانستان د کلتوري ودې ټولنيز مشر زرين



انځور، پوهاند ډاکټر سرزمين کيمور، د PSDP گوند د ناروې د څانگې مشر حاجي محمد نادر سرشار، محمدجان يار، ليلي زماني برهاني ويناوې او مقالې ولوستې او د خدای بښلي ډاکټر کبير ستوري په سياسي او علمي ژوند، ټولنيز او هره خيز شخصيت، علم او فن يې رڼا واچوله او د پښتو، پښتونولي لپاره يې د ارواښاد نه ستري کېدونکې هلې ځلې وستايې.

د غونډې مشر مېلمه محمد افضل خان لالا په خپلو خبرو کې وويل، چې ډاکټر کبير ستوري هغه دروند پښتون، سياسي، ټولنيز او ادبي

خان لپاره يو هدف اولاره ټاکلي وه او هغه هدف د پښتنو يووالی او قامي وحدت و، چې د ژوند تر اخري شېبو يې دغه لاره ټينگه کړې وه. غونډې ته د پوهاند ډاکټر محمد ربي زير کيار مقاله، محب الله روفي ولوسته. په غونډه کې گڼ شمېر پوهانو، اديبانو، ليکوالانو، سياسي او ټولنيزو شخصيتونو د جرمني او اروپا له نورو هېوادونو څخه شرکت کړی و. د غونډې گډون والو کې په برلين کې د افغانستان د سفارت لومړی سکرتر عبدالرحمن خدران، په بن کې د افغانستان جنرال قونصل فضل الرحمن فاضل، د ډېنوا وېب پاڼې

لومړی کال، لومړی گڼه

چلوونکی عبدالله احسان او د افغانستان ځينو پخوانو ديپلوماتانو، په اروپا کې د کلتوري ټولنو استازو، پوهانو، ليکوالانو او



شاعرانو هم برخه اخيستې وه.

د غونډې په دويمه برخه کې يوه مشاعره ترسره شوه، چې زياتو شاعرانو ارواښاد ستوري ته د عقيدت پيرزويني وړاندې کړې. په مشاعره کې عاشق الله غريب، محمدجان يار، عبدالوهاب سرتېر، ميرمن شاه جهان حرکت، لطيف ابريدي، خالد ساپي، زلمي قاضي خېل، مبارز خاڼي، نسيم ستوري، انجنير فريدالله ساپي او نورو شاعرانو خپل شعرونه واورول. د غونډې په پای کې نصير ستوري د کورنۍ په استازيتوب د غونډې له گډونوالو څخه مننه وکړه او په خصوصي توگه يې د ښاغلي محمد افضل خان لالا شکريه ادا کړه، چې له پښتونخوا څخه جرمني ته ددغه غونډې لپاره تشريف راوړی و. همدارنگه يې د دانش خپرنډويي ټولنې، پښتونخوا د پوهنې د پرې او په جرمني کې د ساپس پوهانو د ټولنې مشر پوهنوال ډاکټر نظر محمد سلطاني څخه هم مننه وکړه، چې د ارواښاد ډاکټر کبير ستوري په ياد يې خپل کتابونه چاپ کړي وو او هم يې له انجنير شېر علي خان شېر څخه خوښه او مننه وکړه، چې يوینټ پېلس هال يې غونډې ته وقف کړی و.

غونډه د شپې په يوه بجه د ارواښاد ډاکټر ستوري روح ته په دعا سره پای ته ورسېده.

د غونډې په دويمه برخه کې يوه مشاعره ترسره شوه، چې زياتو شاعرانو ارواښاد ستوري ته د عقيدت پيرزويني وړاندې کړې. په مشاعره کې عاشق الله غريب، محمدجان يار، عبدالوهاب سرتېر، ميرمن شاه جهان حرکت، لطيف ابريدي، خالد ساپي، زلمي قاضي خېل، مبارز خاڼي، نسيم ستوري، انجنير فريدالله ساپي او نورو شاعرانو خپل شعرونه واورول.

د غونډې په پای کې نصير ستوري د کورنۍ په استازيتوب د غونډې له گډونوالو څخه مننه وکړه او په خصوصي توگه يې د ښاغلي محمد

نعمت الله گرياب



چترال او پټراليان وپېژني

واوري په ژمي کې يې ټولې ځمکنۍ لارې له پاکستان سره تړل کېږي، خلک يې بيا د کونړ په لار تگ راتگ کوي.

د خورا غربي چترال ځمکه څه باندې (۱۴۰۰۰) مربع کيلومتره ده او اوس اوس يې د وگړيو شمېر له (۳۵۰) درې سوه پنځوس زرو څخه اوږي. اوسېدونکي يې له لسو په پورته ژبو او گړدودونو خبرې کوي او د څلور سوو په شاوخوا کې لوی او واړه ټبرونه پکې مېشت دي. د چترال لومړني استوگن بومکي وو او په پچاچي گډېده، خواوس دغه ژبه (چترالي) مړه ده او په سلو کې (۸۰) کسه يې د اردي ژبې په يوه څانگه

چترال د سرحد ايالت له مرکز پېښور څخه څه ناڅه (۳۰۰) کيلومتره ليرې له نورستان، کونړ او بدخشان سره جوخت پروت دی، هر دوبي ورته په لوی شمېر کې کورني او بهرني سيلانيان د (لوري) پر لور غره



لومړی کال، لومړی گڼه

لومړی کال، لومړی گڼه

کوارې خبرې کوي. کوهستاني، گروجي، یدغا او په منډه لاش کې، د درې اوختې بڼه یې نورې ژبې دي. د پورتنی چترال په بروغل او د تراجیمیر په لمنو کې په واخي، سرقلي او قرغېزي ژبو خبرې کېږي. په سلو کې (۷) اوه پښتانه هم پکې دي، پښتو یې نه ده هېره کړې، خود کور ژبه یې زده او ددغې سیمې کلتور پرې پوره اغېز کړی دی. دغه پښتانه ډېر له دیر او باجوړ نه ورغلي دي، دا د وخت واکمنو ورغوښتي وو، چې وروسته یې ورسره ښځې او خپلوی وکړي او د جايدادونو خاوندان شول.

سید مظفر علي شاه جان د چترال په سید اباد کې اوسېږي، د ملت پال عوامي نشنل گوند جنده کې په کور له ورايه معلومېږي او ور تلوونکیو ته د پښتنو د استوگنې څرک ورکوي. دده نیکه په حکومتي چارو پوهېده، ځکه د چترال د هغه وخت واکمن و او دربار ته نژدې سړی و.

چترال اوږد غځېدلی، خو درې، درې یو تر بله جلا کلتوري ډلې او د څو مذهبونو خلک پکې دي. کېلاش

یې د خورالرغوني او ځانگړې گروهې پیروان دي، یو وخت یې په چترال واک چلاوه، اوس دغه قبيله د چترال په لويديځو درو بریل، رمبور او بمبوریت کې اوسي. له مسلمانانو سره یې راشه درشه ښه ده، خو پخوا د یو بل کلک دښمنان وو.

د چترال په کالج کې یو تن د تاریخ او ادبیاتو پروفیسر عنایت الله (فیضی) وايي، چې چترال یو وخت په دوه برخو وېشلی و، چې په پورتني خوا یې بودایانو واک چلاوه او په کوزه خوا یې کېلاشو قبضه کړې وه. په دیارلسمه زیږدیزه پېړۍ کې د



اسلام په راتگ دغلته د بودایانو او کیلاشو واکمني پای ته رسېدلې، چې د بودایانو څرگندې نښې اوس نه دي پاتې، خو د ځینو ځایونو نومونه یې لا اوس هم ژوندي دي، خو کېلاشو بیا د دومره مسلمانانو په مېنځ کې خپل

همدې لاره تېرېدل او تم ځای یې د همدغې کلا شوخوا وه.

اوس مهال کې د حکومت واک پکې پیاوړی دی، خو د پرمختگ کارونه پکې ډېر نه دي شوي. د آغا خان په مشرۍ د اسماعیلیو په سیمو کې تر نور چترال کارونه ډېر شوي دي، خلک یې ډېر شتمن دي، اکثره یې په پوځ کې دندې لري. پروفیسر "فیضی" وايي: په چترال کې هېڅ خپل منځي وژنې او دښمنۍ نشته. ده وویل، چې په نورو ځایونو کې چې څوک ځانته خطر وويني، نو چترال ته راځي. ښاغلی فیضی دغلته د بېلابېلو تېرونو ورتگ ددغه ځای پراخه ورشوگانې او پرېمانه اوبه یادوي.

خلک یې مینه ناک او په نرمه ژبه گڼېږي، هر ځای رستورانونه او هوټلونه جوړ دي، مېلمه پالنه پکې رواج ده، خو ښايي چې دا یې د ورغلو پښتنو نه زده کړی وي. د واده دود یې ساده دی، په هوټلونو کې نه کېږي او د ډولۍ رواج پکې اصلاً شته نه. له پرديو سره ښيځي کول کوم عیب نه گڼي، خو د ناوې ماما ته د چریز

کلتور او عقیده ساتلې، چې ورو ورو پرې اغېز کېدونکی دی. د چترال په زړه کې د لوی سیند پر غاړه هغه کلا اوس هم شته دی، چې یو وخت ترې په ټول چترال واک چلېده. د کلا دیوالونه نیمه ړنگ دي، ترڅنگ یې مرکزي روغتون او د لویو لوی لوبغالي جوړ دی. د ځایي خلکو وینا ده، چې د کلا د جوړېدو پر مهال له مخامخ غره څخه تېرې لاس په لاس د کلا د پوال ته رسول شوي دي.



د چترال په کالج کې د تاریخ ښوونکی وايي، چې یو وخت به له تر کستانه راتلونکي کاروانونه په

ټوپک ورکړه پکې یو شرط دی. که څه هم د دوش حبیب احمد خان دغه دود مات شوی گڼي او ددې پخلی هم کوي، چې دلته د ډېر ولور اخیستل رواج نه دي. همدا شان حبیب احمد خان وايي، چې ناوې ته د لارې په اوږدو کې شپږې او د ورېشپو وړه د برکت لپاره ورکول کېږي.

په کلیو او سیمو کې یې ښځې په سختو کارونو بوختې وي، خو په اوارو سیمو کې یې بیا نجونې په پروني کې پټ مخ ښوونځیو ته ورځي. همدارنگه په بازارونو کې یې ښځې بیا نه گرځي. د پام وړ خبره خو دا ده، چې په چترال کې ښځینه سندرغاړې بیخي نشته. ټول چترالیان کمیښ او پر توک اغوندي، یواځې کیلاشي ښځې تور اوږده کمیښونه او خولۍ پر سروې، چې د سر د لوله جوړې خولۍ یې اوږده پټه په اوږو رازوړندوي او



ویاړي او ققنس د خیالي مرغه له خولې یې راوتلې گڼي او تر ټولو پیاوړی هنرمند ته ققنس وايي.

د چترال خلک خپل مري د نورو مسلمانانو په څېر خاورو ته سپاري، خو د کوچني تر زېږېدو وروسته تر (۷) ورځو پورې ورته نجوني کیسې کوي او رڼا نه وژني. چترالیان وايي په دې سره د کوچني د ډار احتمال کمېږي.

دغلته د کروندې ځمکه دومره ډېره نه ده، خلک یې د غلو دانو پر ځای مېوه لرونکې او زینتي ونې نالوي او له لیرې لیرې ځایونو ورته په سختو گڼگونو کې ویالې وباسي، چې همدغه د خلکو په لاس کرل شوي ونو د چترال طبیعي ښکلا لا زیاته کړې ده. ښه معتدله هوا لري، چې په دغې ځانگړنې یې ځانته د ډېرو سیلاتیانو پام رااړولی دی.

{نور بیا}

اور په کور کړو پورې په بازار یې خرڅو اېږي موږ پښتانه داسې په سرونو بادوو اېږي خرڅ یې کړې وړو د پېښور په بازارونو کې دومره شوې ارزاني د ملالې د سالو اېږي رحمت شاه سایل

غال یا چموگن بازی کوربه وي، چې دغې لوبې ته په انگرېزي ژبه (Polo) وايي.

چترال یاد کوار ژبه خپله الفبا نه لري، ولې داسې ځانگړي اوازونه پکې شته، چې هغه بیا په نورو ژبو کې نشته دی.

د چترالیانو ادبیات دومره پیاوړي نه دي، لومړني اشعار یې په (۱۹) زیږدیزه پېړۍ کې ویل شوي او دا هم شفاهي ادبیات دي. تر نظم یې نشر ډېر پیاوړی دی. شاعرانو یې یواځې مینه پالې او د وطن په یاد یې سندرې ویلي دي. ښاغلی فیضی وايي، چې شاعرانو یې تراوسه حماسي نه دي ویلي، همدا سبب دی، چې چترالیان له جنگ او جگړو څخه کرکه لري، چې تراوسه پورې په چترال کې دښمنۍ نشته دي.

موسیقۍ یې ساده، خو په زړه پورې ده، د موسیقۍ آلات یې هم هغه پخواني دي. سیټار یې سیمه ییز شهرت لري او د ډېری چترالیانو یې سیټار زده دی، چې رباب، شپیلې، ډپ، منگۍ او سرون یې د موسیقۍ نور آلات دي. دوی پخپله موسیقۍ

د اورمر Ormur قوم پېژندنه

دا آريايي نژاده اتنيکي گروپ د آريانا فلات په ختيځه څنډه کې په دوو سيمو کې مېشت دي:

الف: په افغانستان کې د برکي برک ولسوالۍ په خوا کې په څو سترو کلیو (عبدالصمد خان کلي، نورالله خان کلي او تقي کلي) کې اوسېږي. په دې سيمه کې د دوی شمېر سلو کورنيو ته رسېږي، خو د برکي برک په ښار کې د اورمريانو شمېر زيات دی، مگر ژبه يې له لاسه ورکړې ده او په پښتو او دري خبرې کوي.

ب: په پاکستان کې په دوو صوبو (سرحد، بلوچستان) کې خواره واره ليدل کېږي، مگر اکثريت يې د وزيرستان په کاني گرام کې، چې شمېر يې زرو کورنيو ته رسېږي، په دوو سيمو، کوزني اورمر او برني اورمر کې اوسېږي.

په افغانستان کې دا قوم د پښتنو له خوا اورمر، استوکنځي يې اورمر او ژبه يې اورمري او د تاجکانو له خوا اورمر، ژبه يې اورمري او استوکنځي يې د برکي برک په نامه يادېږي. پخپله اورمريان ځانونو ته اورمر، خپلې ژبې ته اورمري او سنگتويي او خپل استوکنځي ته گرام gram وايي.

پرته له شکه پخوا پراخه سيمې د اورمريانو په لاس کې وې، چې ښايي وکولای شول څو مکاني نومونو څخه په استفادې چې په ترکيب کې يې د گرام او برکي Baraki کلمې راغلي وي، هغه سيمې وټاکو:

۱_ په لوگر او کابل ولايت کې برکي برک، برکي راجان، برکي دهبوري او برک شهر ارا.

۲_ د غزني په جنوب ختيځ کې برکستان، بره کيستان (بابرنامه، ۲۲۰ مخ)

۳_ پنگرام Pingram {اورمر Peng gram} (په فارسي ژبه کې پېنځه کلي).

په سانسکریت کې د گرام کلمه د gram په بڼه راغلې ده، چې د لسو کليو او سيمو مانا ورکوي او نن ورځ په نورستاني او اورمري ژبو کې په همدې مانا استعمالېږي، چې په لاندې مثالونو کې په ګوته کېدلای شي:

Nishi gram په نورستان کې يوه سيمه ده.

Kani gram په وزيرستان کې يوه سيمه ده.

Bag gram چې د دري ژبې په اوسني املا کې بگرام Bagram ليکل کېږي، د کابل ختيځ لور ته يوه سيمه ده، چې پخوا يې د سپېڅلي ځای مانا ورکوله.

په دې اساس کېدای شي په جنوب ختيځ لور کې د اورمريانو پخوانی غځېدلی مسير د هغه محور مطابق، چې له برکي برک څخه کاني گرام ته رسېدلی، په پام کې ونیول شي. د کاني گرام اورمريانو خپله ژبه برکستان نومولې ده. کېدای شي د برکستان له کلمې سره رېښوي تړاو ولري، ځکه په g باندې د آريايي K اوښتل په اورمري ژبه کې شته دی: اورمري sug (اغزی)، دري Suk،

اوستا Suka (اغزی، ستن). اورمري goda (چېرته)، اوستا Ku، سانکسريت Ku (چېرته). اورمري Mriq (غلام، نوکر) اوستا Maryaka (غلام). الفنسټون Elphinstan په (گزارش سلطنت کابل) کې له اورمريانو څخه د Burrukess په نامه يادونه کړې، د دوی ژبه يې Buruke بروکي او استوکنځي يې لوگر او د کابل بت خاک ښودلی دی. نوموړی ليکي:

"د تاجکانو بله طبقه د برکي خلک دي، چې په لوگر او بت خاک کې اوسېږي... په چال چلند او گوزاره کې د افغانانو په څېر دي او افغانان دوی ته د نورو تاجکانو په پرتله په ښه سترگه گوري. د دوی شمېر تراوسه اتو زرو کورنيو ته رسېږي، ټول روايتونه له دې موضوع سره توافق لري، چې سلطان محمود په يوولسمه پېړۍ کې دوی اوسني ټاټوبي ته کوچولي دي. هغه مهال يې پراخه ځمکه درلوده، خو اصل او منشايي معلومه نه ده. دوی ځانونو ته عرب وايي، مگر نور خلک دوی د کردانو Kurd له کورنۍ څخه شمېري."

دي او اصلي ټاټوبي يې همدا ځای دی، خو د وخت په تېرېدو سره ځينې يې لوگر ته لېږدېدلي دي او ځينې نور يې د آزاد پښتونستان د وزيرستان د کاني گرام په سيمه کې اوسېږي. د نولسمې زېږدي پېړۍ په لومړيو کې د لوگر د اورمريانو شمېر اتو زرو کورنيو ته رسېده او د شلمې پېړۍ په پيل کې په کاني گرام کې د دوی شمېر له (۴۰۰) څخه تر (۵۰۰) کورنيو پورې ښودل شوی دی. همدارنگه د آريانا دايره المعارف په حواله، اورمر د هغو پېنځو زامنو له جملې څخه دي، چې خرښبون يې تر ټولو مشر دی او د نسب لړۍ يې خرښبون، بن سېرن، بن قيس عبدالرشيد ته رسېږي.

د اورمريانو لاندې پېنځه څانگې په کاني گرام کې موجودې دي:

۱_ خيگني Khigni، چې حيات افغاني يې شمېر شپيته کورنۍ ښودلی دی.

۲_ خرم جاني Khuram Jani، چې شمېر يې اويا کورنيو ته رسېږي.

۳_ بيگني Begani، چې له دوو سوو کورنيو څخه هم زيات دي.

۴_ حراني Harani، چې شمېر يې دوه سوو کورنۍ اټکل شوی دی.

مارگنسټيرن له لوري پېشنهاد شوې ده. نوموړی په دې اړه ليکي: "زه دا ثابتوم، چې اورمريان د پښتنو نه په غير او جلا سيمه ييزه قبيله ده، د اورمر کلمه چې گاونډي پښتانه کاروي، اصلاً بايد له آريا مرتيا Arya martya له کلمې څخه مشتق شوې وي، چې د آريايي وگړي مانا ورکوي. د Arya لومړۍ هجا، چې ar ده، د or له کلمې سره چې د (آتش) مانا لري، هېڅ اړيکې نه لري، ځکه د Or کلمه چې د آتش په مانا ده، د اوستايي د aora atar له کلمې څخه مشتق شوې، چې په فارسي کې آذر ده، خو د Arya لومړنۍ هجا ar د پښتو د غريزو قوانينو له مخې or ده او اوستايي martya کلمه، چې د پناه کېدو او مړينې په مانا ده، د پښتو د غريزو له مخې mar شوی، نو اورمر ormar په خپل ذات کې د آريايي وگړي په مانا دی.

له امکان څخه دباندې نه ده، چې يوه آريايي قبيله دې ځان ته د آريا مرتيا اصطلاح وکاروي. تراوسه پورې د نومونې دا وجه د اکثرو ختيځپوهانو له خوا د منلو او تاييد وړ ده. د آريانا دايره المعارف په استناد، اورمر د پښتنو يوه ستره قبيله ده، چې د سپين غره په لمنو کې مېشت

ليدن Leyden لومړنی سړی دی، چې د "تحقيقات آسيائي" د ۱۸۱۲م کال په (۱۱) گڼه کې د کاني گرام او برکي برک اورمريان اروا پايانو ته ورمعرفي کوي.

بيليو Bellew د افغانستان د نژادي څېړنو په کتاب کې ليکي: په غورښد، باميان او کندز کې هم اورمري وگړي اوسېږي او همدارنگه نوموړي د ۱۸۵۷م کال د Journal of a mission to Afghanistan in 1857 په (۶۳) مخ کې ليکي: "د رواياتو له مخې اورکزي، اپريدي، منگل، وزير، خټک، خورياني دا ټول اصلاً اورمري وو."

نوموړی زياتوي، چې اورمريان اور لمانځونکي وو، ځانگړي مذهبي مراسم به يې په لوگي او اور سره ترسره کول او د مراسمو په پای کې به د دوی د مذهبي مشر له خوا اور مړ کېده.

هغه څه، چې د څراغونو او اور د مړ کېدو په اړه روايت کېږي، دا ټول د کليوالي آئين د رسم و رواج بقا يادي او ښايي نسبتاً په اوږده موده کې د دوی ترمنځ دود و.

ددې مسالې د تاييد لپاره يادونه کوو، چې د لوستل Histak فصل د اوستايي فصل aiwi-ah "لوستل،

قرائت کول" څخه مشتق شوي دي. دا مساله د پام وړ ده، ځکه نوموړې کلمه چې اصلاً د زرتشتي مذهبي کلماتو او اصطلاحاتو له جملې څخه ده، يوازې په اورمري ژبه کې پاتې ده.

د اورمريانو په اړه د ختيځ پوهانو بېلابېل نظريات وگورئ: (Morgenstierne 1973, pp.307-312)

د اورمر د نومونې وجه: دې قوم ته گاونډي پښتانه اورمريان وايي، چې يو مبهم نوم معلومېږي. په پښتو کې Or د آتش په مانا او mar د وژل کېدو او مړ کېدو په مانا دی، چې تحت الفظي مانا يې (اور وژونکی) دی او احتمالاً دا هغه سابقې ته اشاره ده، چې اورمريانو ته يې نسبت شوی دی، ياني د خپلو گاونډيانو ترمنځ د جنگ جگړې د اور د وژلو سابقې ته.

په حقيقت کې دا نوم د هغو اړيکو منعکس کوونکی دی، چې په شپاړسمه ميلادي پېړۍ کې اورمريان له رومانیه فرقې سره تړي. بايزيد انصاري، چې ددې فرقې پير و، له اورمر قوم سره يې تړاو درلود.

د اورمر د کلمې ريښه د پښتو ژبې د غريزو قوانينو له مخې د

نس ناسته Diarrhea

نس ناسته په ماشومانو کې د مړینې دویم عمده علت تشکیلوي، چې د بدن د اوبو او مالګو د ضایع کېدو له امله رامنځته کېږي او همدارنګه د سو تغذي (خوار خواکۍ) لامل هم کېږي.

نس ناسته د نري (ابګین) غایطه موادو خارجېدو ته وايي، چې په ماشومانو کې یو معمول افت دی. یو ماشوم په کال کې د (۵-۳) د نس ناستې حملې تېروي. څرنګه چې په نس ناستې کې د مړینې واقعات ډېر زیات وي، نو یو شمېر ډېرې ساده لارښوونې کولای شي د مړینې کچه راټیټه کړي، خو له بده مرغه ددې پرځای چې د ناروغ ماشوم ضایع شوې اوبه او مالګې جبران شي، نس ناستې په یوه غلط مېتود د انتي بیوتیکو او نورو دواګانو له لارې

درملنه کېږي، چې دا کار په یوه رواج بدل شوی دی او د ناروغ ماشوم د والدينو له خوا هم قابل د قبول ګرځي.

نس ناسته اکثراً د ګرمۍ په موسم کې چې د مکروبونو د ودې لپاره مساعد شرایط برابرې رامنځته کېږي، نو که چېرې په دې موسم کې اوبه او غذا له صحي شرایطو سره سم تهیه نه شي د نس ناستې لامل کېږي او همدارنګه تجربو ښودلې ده، هغه ماشومان چې د مور د شېدو په ذریعه نه تغذي کېږي، د هغو ماشومانو په پرتله چې د مور شېدې خوري، زیات په ناروغۍ اخته کېږي.

همدارنګه نوموړې ناروغۍ د یوې ټولنې له اقتصادي او اجتماعي شرایطو سره نژدې اړیکې لري، خو اکثراً ساده روغتيايي تعليمات ډېرې

ښې نتيجې ورکوي.

د نس ناستې لاملونه او د منځته راتلو مېکانېزم:

تقریباً په سلو کې (۸۰) د ناروغۍ سبب ډول ډول ویروسونه او باکټريايي بکټرياوې، پرازیتونه او نور عوامل دي. د کولمو په جدار (دیوال) کې چې د مخاطي طبقې په ذریعه پوښل شوی ده، د Enterocyte په نوم حجرات موجود دي، چې وظیفه یې د غذايي موادو جذب او د مایعاتو افراز دی. کله چې دغه حجرات د ویروسونو په ذریعه په مستقیم ډول او د بکټریاوو د زهري موادو چې د Enterotoxin په نوم یادېږي، تخریبېږي، چې له تخریب شوو حجراتو څخه په زیات مقدار مایعات د کولمو داخل ته توپېږي، چې دغه عمل د افراز د زیاتوالي (Hypersecretion) په نوم یادېږي. دغه نوموړي تخریب شوي حجرات په بالنسې ډول د (۲-۴) ورځو په موده کې ترمیم کېږي، چې ورسره نس ناسته هم توقف کوي، خو دغه عملیه په سو تغذي ماشومانو کې ځنډېږي.

په نس ناستې کې عمده خطرات:

- ۱- له بدن څخه د اوبو او مالګې ضایع
- ۲- سوغدي
- ۳- له ډکو متيازو سره د وینې خارجېدل او Sepsis او وینې جریان ته د مکروب داخلېدل او تکثیر یا زیاتېدل.
- د ناروغ ماشوم ارزښاتي داخلي تاریخچه:
- د نس ناستې دوام د څومره مودې لپاره دی؟ او حاد دی که مزمن (دوامدار) دی.
- آیا په ډکو متيازو کې وینه موجوده ده.
- د ماشوم عمومي وضع څرنګه ده.
- آیا چمېلې شي.
- ایا ماشوم خوږی دی
- آیا اختلاجات (چاپړان) موجود دی
- آیا نور مشکلات ورسره یوځای دي
- تبه
- توخی
- د غوړ درد
- چې دا ټول د نس ناستې سبب کېدای شي.
- (نور په بله ګڼه کې)

کلرنگ کوچوان

د خاص کونډ د کونډې مدیر

د باغ جوړولو لارې چارې

دا چې مېوه جات په وچ او تازه شکل د افغانستان د مهمو صادراتو له جملې څخه دي، خو له بده مرغه د افغانستان د زیاتو سیمو د مېوه جاتو باغونه د انقلاب په دوران کې له مېنځه تللي دي.

ددې لپاره چې زموږ هېواد بیا د صادراتو په درشل کې ودرېږي، د باغدارانو علاقمندي او فني مشورو ته ضرورت دی، چې په لنډه توګه په لاندې ډول د باغ جوړولو طریقې ذکر کوو، هیله ده چې د لوستونکیو د پام وړ وګرځي.

۱- د باغ جوړولو لپاره د ځای ټاکل:

تېرې ونه لري، نم ناک ځای نه وي او هوار وي.

۲- د باغ جوړولو لپاره د ځمکې تیارول:

ځمکه باید ښه قلیه شي او لوټې یې میده شي، هر زه گیاه ترې راټوله

شي او وسوځول شي او ډېراني سره ورکړل شي.

۳- د کنارونو جوړول:

د بوټو تر مېنځ باید فاصله موجوده وي، ترڅو د بوټو څانګې له یو بل د ودې او نمو خنډ ونه ګرځي او بوټي له یو بل سره د غذايي موادو په سر رقابت ونه کړي او د لمر وړانګې په اسانۍ سره واخلي او د القاع عمل په ښه ډول ترسره شي، نو له دې امله نیالګي موږ په دې ډول کېنوو:

الف: د مربع په شکل، ب: د مستطیل په شکل، ج: د مثلث په شکل.

کله چې وغواړو چې بوټي ۳ په ۳، ۴ په ۴ او یا ۵ په ۵ کې نهال شاني کړو، له مربع شکل نه استفاده کوو. او که

چېرې وغواړو چې ۳ په ۵ کې او یا ۴ په ۶ کې بوټي نهال کړو، د مستطیل له شکل نه استفاده کوو او

که چېرته ځمکه زموږ غیر منظم شل ولري او یا د پار کونو او کورنو مخې ته نهال کړو، نو بیا له مثلث شکل څخه استفاده کوو.

۴- د بوټي لپاره د قوتي وېستل:

د نیالګي لپاره باید قوتي څو ورځې مخکې ووېستل شي، ځکه چې د یوې خوا نه زهرجن ګېسوڼه د ځمکې نه ووځي او بل خوا نه د حشراتو هګۍ د لمر په واسطه تعقیب شي.

د قوتي د پراخوالي اندازه: ددې لپاره چې قوتي څومره پراخ وي، په هغه اندازه د یوې خوا رېشه په اسانۍ سره نمو کوي او له بل خوا نه په اسانۍ سره اوبه جذبوي. د قوتي ژوروالی باید له 50cm څخه کم نه وي او سور یې د 60cm پورې وي او د قوتي خاورې باید د شمال طرف ته وغورځول شي، چې ترڅو د لمر وړانګې پرې ولګېږي.

۵- د نیالګي یا د بوټي انتخاب:

ښه خبره دا ده، چې په خپل هېواد کې د روزل شویو قوریو د نیالګیو نه استفاده وکړي، ځکه چې هغه د اعتبار وړ وي او که د نورو ځایونو نه یې راوړي، نو نیالګي باید ځوان وي او دوه کلن وي، پیاوړه ولري او جرړې

یې ډېرې قطع شوې نه وي، مستقیم وي او پیاوړوالی یې د لاس د غټې ګوتې په اندازه وي. دغه نیالګي د هغو ونو دی کوم چې په ژمي کې پانې غورځوي او د هغه نیالګي چې تل شنه وي لکه لوکات، نارنج او داسې نور باید جرړې یې د خپلې خاورې په واسطه پټې وي او یا ورسره د ارې بور یوځای کېږي او لږه اندازه رطوبت ورکوي.

۶- د بوټو یا نیالګو ایباري:

کوم وخت کې چې نیالګي وکرل شي یا به سمدستي اوبه کړی شي. اوبه باید د نیالګي د پیوند او تنې له برخې سره په تماس کې نه شي، ځکه چې د ایبارۍ په اوبو کې د حشراتو هګۍ او نور میکروبونه او د هغوی تخمونه شته دي، چې هغه د بوټي د تنې د برخې او یا د پیوند برخه کې ښکلي او مرض پیدا کوي، نو په دې خاطر د بوټو تنې ته باید خاوره راجمع شي، چې له اوبو سره په تماس کې نه شي او لکه د خاورې پر ځای شګه ورته راجمع شي او یا ډېرې شي. دا به د ټولونو ښه وي، ځکه چې په شګو کې مرض کم وي.

د خاص کونړ د ولسوالۍ

د ښوونې او روزنې چارې

مرکزي دولت د ادارې د نشتوالي له امله یوه ځانګړي نصاب وجود نه درلوده.

د "۱۳۸۰" ل کال راپه دېخوا، چې ښوونه او روزنه تر اوږدې وقفې وروسته یوه اندازه لږه راوغږېده، نو د ښوونې او روزنې په تشکيلاتي جوړښت کې هم یو څه تغیر تر سترګو کېږي، چې عملاً یې د بېلګې په ډول د خاص کونړ ولسوالۍ د ښوونې او روزنې په چارو کې ستاسې مخ ته وړاندې کوو.

د کمیت له پلوه د خاص کونړ په ولسوالۍ کې د ۱۳۸۶، ۸۵ ل تعلیمي کال له مخې ښه پرمختګ شوی دی، چې په دې ولسوالۍ کې د ښوونځیو شمېر "۲۰" ته رسېږي.

د ۱۳۵۷ ل کال د ثور د انقلاب څخه راپه دېخوا د ۱۳۶۸ ل کال پورې، چې هېواد عمومي ادارې د سره ښکېلاک سره د جهاد له امله لږ زانده وې او د مقابلې میدان ګرم و، نو په دې مهال د ټول هېواد ښوونه او روزنه ټکنۍ شوې وه، چې اغېزه یې د هېواد لږ او بېرته رسېدلې وه. د هېواد دننه ښوونځي ټول ویجاړ شوي وو او د زده کړې بهیر یا بیخي ورک شوی و او یا یې ایله سیوری هغه هم خړ معلومه ده چې د څښتن تعالی په پېرزوینه د جهاد په بریالیتوب بېرته د دویم ځل لپاره په ښوونه او روزنه کې ساه وغږېده، خو متاسفانه چې بشپړ صحت یې لا د بېلابېلو نظامونو په وجود کې نه و موندلی یانې د

۷. د نیالګو یا بوټو نهالول.

په لومړي ګام کې باید د قوتي لوتي مېده شي او بل دا چې د پیوند برخه مخ په لمر نه وي او د خاورو نه جګه وي او یوه بېلچه زړه ډېرانی سره له خاورې سره ګډه شي او قوتي کې واچول شي او بوټي پکې نهال شي او تر نهالولو وروسته بوټي باید د ځمکې نه 50_65cm پورې پورته قطع شي، چې په دې کار سره له یو طرف نه د

بوټي د څوکې او ریشې ترمنځ توازن ساتل کېږي او د بل طرف نه بوټي ټیټ قدي تربیه کېږي، چې زراعتي عملیات پکې په اسانۍ سره ترسره کېږي. یادونه کېږي، چې د مېوه لرونکیو ونو ترمنځ د فاصلې ټاکل په مختلف ډول سره دی، چې په لاندې جدول کې ذکر کېږي:

د مېوه لرونکیو ونو ترمنځ فاصله - په متر			
د نیالګو نوعیت	د دوو نیالګو ترمنځ فاصله (په متر)	د دوو قطارونو ترمنځ فاصله	د نیالګو تعداد په یوه هکتار کې. هکتار باید په جریب واوړي، چې زیات مروج دی دلته
مڼه	۶	۶	۲۸۰
ناک	۶	۶	۲۸۰
بهي	۵	۶	۳۳۵
زردالو	۷	۷	۲۰۰
شفتالو	۵	۵	۴۰۰
الونالو	۵	۶	۳۳۵
گیلاس	۵	۶	۳۳۵
بادام	۵	۶	۳۳۵
چارمغز	۸	۸	۱۰۰
اینځر	۶	۵	۳۳۵
انار	۳	۴	۸۳۵

کیفیت کې یې د پرمختګ قدم سوکه کړی دی.

نو په دې تړاو زموږ غوښتنه له اړونده چارواکيو څخه داده، چې په دې برخه کې د زیات خدمت کولو ویاړ ترلاسه کړي او د خپل زور بدلې ولس او د راتلونکي نسل ستونزې او مشکلات وړحل او لنډ کړي.

بل وړاندیز مو داده، چې چارواکي دې په دې ولس رحم وکړي او هغه څه دې نه وايي، چې نه یې کوي. مطلب مې له هغه غوږو او زېرو ژمنو څخه دی، چې چارواکي یې د دولتي مامورینو او په تېره بیا د ښوونې او روزنې له پرسونل (ښوونکیو) سره یې کوي، چې کله بیا د حساب د تصفیې وخت راشي، د ټول کال د ژمنو قیمت ایله دوه درې سوه افغانۍ وټاکي، چې په اصطلاح په هغه انتظار هم نه ارزې.

که په رڼو الفاظو دغه ژمني له یوې خوا نه د مطبوعاتو مخ تور او د رسنیو ژبه غوږوي، خو له بل پلوه زموږ راتلونکي نسل هم په چل او فریب روږدی کوي. ددې بحث لړۍ به په همدغه سپوره غونډې ګېله او د چارواکيو په دې غوږو وعدو راوټاړم.

د ثبت او سچله پلوه ټول "۲۰" ښوونځي دولتي ښوونځي دي، چې شخصي ښوونیزې ادارې دلته وجود نه لري.

د ځای او تعمیر له مخې "۸" اته ښوونځي تعمیرونه لري او پاتې "۱۲" دولس یې د شنه اسمان لاندې د تودو او سړو باوجود په خپلو زده کړو بوخت دي. ځای لري، خو تعمیرونه نه لري.

لکه څنګه چې دمخه وویل شول د کمیت له مخې د ښوونې او روزنې په برخه کې یو څه بدلون تر سترګو کېږي، چې مثبتې خوا ته قدم وهي، خو له بده مرغه چې کیفیت یې لکه څنګه چې لازم وي، هغه شاتنه نه برېښي. په کیفیت کې وروسته والی یې د ځینو عواملو اغېزه بللی شو، لکه د تعمیرونو نشتوالی، د درسي کتابونو کمښت، د زده کوونکیو لپاره د مېز او چوکۍ نشتوالی، د لابراتوارونو، کتابتونونو، درسي لوازمو، درسي موادو، ورزشي لوبډالو او مسلکي ښوونکیو نشتوالی او نور په دې برخه کې د زیات پام وړ عوامل دي، چې د ښوونې او روزنې په

ښوونځي د نسوانو لپاره او "۹" نهه ابتدایي ښوونځي د ذکورو لپاره تشکیل شوي دي، چې د همدې ۱۳۸۶، ۸۵ تعلیمي ل کال له مخې یې د زده کوونکیو شمېر "۹۰۰۲" نهه زره او دوه تنو ته رسېږي، چې له دغې جملې څخه یې "۶۰۴۸" تنه هلکان او "۲۸۰۴" تنه نجونې زده کوونکي په درس بوخت دي. ددغو ټولو زده کوونکیو تدریسي بهیر د "۲۵۱" تنه ښوونکیو له خوا پرمخ وړل کېږي، چې له دغې جملې څخه "۶" تنه یې ښځینه ښوونکي دي او "۲۴۵" دوه سوه پېنځه څلوېښت نور یې نارینه ښوونکي دي. همدا شان ښوونې او روزنې ته د منسوب پرسونل یوه برخه یې "۱۸" تنه مامورین او "۷۳" تنه اجیران تشکیلوي.

د خاص کونړ ولسوالۍ د موسمي وېش له پلوه د یخې هوا (سرد سیر) برخې او د تودې گرم سیر هوا برخې لري، چې له شلو "۲۰" ښوونځیو څخه یې "۵" پېنځه د یخ موسم لرونکي ښوونځي او پاتې "۱۵" پېنځلس یې د تودې سیمې ښوونځي نومول شوي دي.

یو نوی نوښت، چې په اوسنۍ ښوونه او روزنه کې لیدل کېږي او د یادولو وړ دی، هغه داده چې ولایاتو ته د ښوونې او روزنې د وزارت په سلسله د ریاست تشکیل او همدا شان په ولسوالیو کې د ښوونې او روزنې مدیریت تشکیل او تاسیس شوی دی، چې د مدیریت په سر کې یو امر د مدیر په توګه، یو تن اداري مامور، یو تن تحویلدار، یو تن ملازم او دوه تنه د نظارت غړي لري، چې د ولسوالیو د ښوونې، روزنې او د مرکز د ښوونې او روزنې د ریاست تر پرمختګ ارتباطي پل دی.

د خاص کونړ د ولسوالۍ د ښوونې او روزنې د مدیریت د ۱۳۸۶، ۸۵ ل تعلیمي کال د احصایې له مخې دا ولسوالۍ "۲۰" شل ښوونځي لري، چې "۳" درې لیسې (ثانوي)، ښوونځي، "۱" یوه دیني مدرسه، "۱۴" څوارلس ابتدایي ښوونځي او "۲" دوه منځني ښوونځي لري.

دوه د ذکور لیسې (ثانوي) ښوونځي او یوه لېسه د اناثو لري. همدا ډول د ذکر شوي تعلیمي کال د احصایې له مخې "۵" پېنځه ابتدایي

غزل

زه د ستا هسې بې پته اشنا نه يم
چې مېن به تر خپل ځان هم پر تا نه يم
که له تا مې په وينا بيایي جنت ته
قبلوونی د ناصح د وينا نه يم
مرور يم هومره زه لږه خپله بخته
خوله تا سره دلبره پخلا نه يم
د سولې په سر ژوندون څه ژوندون نه دی
که بې تا په دم ژوندی يم گویا نه يم
ماته څه وايي خپل شست پوښته ویشتونیه
چې ویشتلې دي رسا که رسا نه يم
چې جواب راته رقیب د ستا د خولې کا
په گوزار د تورو خوښ يم، په دا نه يم
را پسې توره بلا که ځنې مرمه
راضي مند د ستا د درد و دوا نه يم
بې د ستا د محبت بارو کښتیه
زه د بل روزگار دپاره پیدا نه يم
هغه ورځ دي ما "حميد" باندې ماښام شي
چې و تا ته پکې سر په دعا نه يم

زېری

د پښتو ژبې د شعر مینه والو ته زېری ورکول، کېږي، چې د پښتو ژبې د تکړه شاعر
او ښاغلي لایق زاده لایق نوې شعري مجموعه "لېونۍ سندرې" به په نږدې راتلونکي
کې د لوستونکیو لاسونه ښکل کړي.
"لېونۍ سندرې" د ښاغلي لایق زاده لایق نوې شعري مجموعه ده، چې په نوموړې
مجموعه کې د شاعر نوموتې سندرې، چې د هنرمندانو په اوازونو کې هم زمزمه
شوي دي، راغونډې شوي.
مینه وال کولای شي چې د نوموړې ټولګه په نږدې راتلونکي کې له یونیورسټي بک
ایجنسۍ، دانش کتابتون او د کتابونو له هر لوی دوکان څخه ترلاسه کړي.

"ستوری" مجله د هېچا د لیکنې ننګه نه کوي، هر لیکوال ته بویه چې د
خپلې لیکنې سپیناوی پخپله وکړي.
"ستوری" مجله به هغه لیکنې نه خبروي، چې اسلام، هېواد او ملي یووالي
ته په زیات تمامېږي.

Stori ستوری

د امتیاز څښتن:

د خاص کونړ ادبي او کولتوري ټولنه

مسئول مدیر: عرفان الله کوټوال

مرستیال: هدایت الله حیات

کتنیلاوی: بصیر بیدار ستوری، محمد داود صدیقي، عصمت الله ملنګ، گلرنګ کوچوان

سلاکاره ډله: مرستیال څېړونکی وجیه الله شپون، عبدالقیوم زاهد مشواڼی، شفیع الله تاند

همکار غړي: رحیم الله یوسفزی، فضل الهادي عاصم، میرسلام مجاور، داود شاه داود

د ستوري استازي:

کابل: عبدالحليم همت

ننګرهار: شفیع الله تاند

کونړ: نعمت الله کرياب

پېښور: ذبیح شفق

جرمني: نسیم ستوری